

وجودِ باری تعالیٰ

نظریہ ہائے علم الکلام کی روشنی میں

ڈاکٹر حافظ محمد زبیر*

وجودِ باری تعالیٰ کے بارے میں میگا تھیور یز تین ہی ہیں۔ نظریہ عرفان، نظریہ ارتقاء اور نظریہ تخلیق۔ یہ واضح رہے کہ تیسرے نقطہ نظر کو ہم محض اس کی تھیور ایزیشن کے عمل کی وجہ سے تھیوری کہہ رہے ہیں کہ اب اس عنوان سے نیچرل اور سوشل سائنسز میں بہت سا علمی اور تحقیقی کام منظم اور مربوط نظریے کی صورت میں سامنے آ رہا ہے، جبکہ حقیقت کے اعتبار سے یہ محض تھیوری نہیں بلکہ امر واقعی ہے۔ پہلا نقطہ نظر فلاسفہ کا ہے کہ جو افلاطونی، نوافلاطونی، مشائین، اشراقین، عرفانیہ اور حکمت متعالیہ میں منقسم ہیں۔ افلاطونیون اور مشاؤون کے علاوہ بقیہ کے ساتھ صوفی ہونے کا لیگ بھی لگا ہوا ہے، دراں حالانکہ یہ صوفی کی بجائے دراصل نوافلاطونی ہیں کہ ان میں سے کوئی بھی گروہ وجود باری تعالیٰ کے مسئلے میں متفقد میں اور محققین صوفیاء پر اعتماد نہیں کر رہا بلکہ صحیح معنوں میں افلاطون (۳۲۳ء-۳۲۸ء قم) اور فلاطینوس (۲۰۵ء-۲۷۰ء) کے رستے پر ہیں۔ دوسرا نقطہ دہریوں اور منکریوں خدا کا ہے کہ نیچرل سائنسز کے رستے ماہرین حیاتیات (Biologists) اور ماہرین طبیعت (Physicists) کی ایک جماعت نے اس نقطہ نظر کو اختیار کیا ہے۔ تیسرا نقطہ نظر صحابہؓ، تابعین، تبع تابعین، ائمہ اربعہ، محدثین عظام، متفقد میں صوفیاء اور متکلمین حمہم اللہ اجمعین کا ہے۔ پہلے نقطہ نظر نے صرف خالق کے وجود کو حقیقت جبکہ دوسرے نے صرف مخلوق کو حقیقت جانا۔ اور تیسرے نقطہ نظر میں خالق اور مخلوق دونوں کا وجود الگ الگ حقیقت ہیں۔ اس مقالہ میں ہم تین تینوں مکاتب فکر کے نقطہ ہائے نظر کا عقلی و نقلي تجزیہ پیش کریں گے۔

وحدت اور کثرت کا باہمی تعلق

مذہب، فلسفہ اور سائنس تینوں نے اس بات کا جواب دیا ہے کہ وحدت اور کثرت کا باہمی تعلق کیا ہے۔ اس بارے میں مذہب، خاص طور سامی ادیان (Semitic Religions) یعنی یہودیت، عیسائیت اور اسلام کا نقطہ نظر وہی ہے کہ جسے ہم نے اوپر نظریہ تخلیق کا عنوان دیا ہے۔ انسان کے مبدأ اور معاد کے بارے میں سب سے جامع اور منطقی جواب مذہب کے پاس ہے۔ ازل سے خالق تھا اور اس کے ساتھ کچھ بھی نہ تھا، یہاں تک کہ اس نے سب سے پہلے پانی کو پیدا کیا اور اس کے بعد اس پر اپنا عرش بنایا۔ اس کے بعد قلم پیدا کیا اور اس سے قیامت تک جو کچھ ہونے والا تھا، اس کے لکھنے کا حکم دیا۔ اس لکھنے ہوئے کو ہم تقدیر کے نام سے جانتے ہیں۔ اس کے

mzubair@citilahore.edu.pk ☆

بعد خالق نے زمین، پہاڑوں، سات آسمانوں، ستاروں اور دیگر مخلوقات کو چھ دنوں میں پیدا کیا اور اپنے عرش پر مستوی ہوا۔ اس دنیا میں انسان کا وجود کسی اتفاق (chance) یا حادثہ (accident) کا نتیجہ نہیں بلکہ خالق وحدہ لاشریک کی ایک با مقصد تخلیق کا ظہور ہے اور خالق اور مخلوق کا باہمی تعلق عبد و معبد کا ہے نہ کہ اعتبار و خیال یا عکس و ظلال کا۔

کائنات کے خالق نے مادہ نور سے فرشتوں، آگ سے جنات اور مٹی سے انسان کی تخلیق فرمائی۔ زمین کی مشہی بھر مٹی کے گارے کا جو ہر لے کر اپنے دونوں ہاتھوں سے پہلے انسان (آدم) کا پتلا (statue) بنایا اور اسے جنت میں رکھا۔ اس کی نوک پلک سنوارنے کے بعد اس میں اپنی روح پھونگی، اسے خلیفہ ہونے کے مقام پر سرفراز کرنے کا اعلان فرمایا اور مسجد و ملائک ٹھہرایا۔ خالق نے آدم کی پسلی، ہی سے ان کے لیے جنس مختلف حوا کا جوڑا پیدا کیا اور پھر اس زمین میں ان دونوں سے کثیر تعداد میں نسل انسانی کو پھیلایا۔ مخلوقات کی پیدائش کے بعد ان کی افزائش نسل کے لیے خالق نے ہر جاندار شستے میں اصل پانی کو بنایا۔ شروع میں آدم اور حواس و نوں کو آسمانوں کی جنت میں رکھا گیا، جبکہ بعد ازاں اسی جنت کے حصول کے لیے امتحان کی غرض سے متعین مدت کے لیے زمین پر اتارا گیا اور ایک آسمانی صابطہ حیات عطا کیا گیا کہ جس کے مطابق زندگی گزارنے کو دُنیوی امتحان میں کامیابی کی شرط لازم قرار دیا گیا۔ دنیا کے امتحان میں کامیابی اور ناکامی کے اعلان کے لیے آخرت کا دن مقرر کیا گیا اور کامیاب لوگوں کے لیے ہمیشہ کی جنت کا وعدہ اور ناکام لوگوں کے لیے جہنم کی وعید سنائی گئی۔ یہ اس دنیا کی ابتداء اور انتہا ہے۔ نظریہ تخلیق کا مأخذ اور مصدر آسمانی کتابیں باقبال اور قرآن مجید ہیں۔ اس گروہ کے نزدیک علم الوجود (Ontology) کا مصدر صرف اور صرف وجہ الہی ہے۔

اس نقطہ نظر کے مطابق کثرت کی اصل وحدت ہے اور کثرت، وحدت کی صفتِ خلق کا نتیجہ ہے۔ وحدتِ حقیقی معبد ہونے میں ہے نہ کہ حقیقی موجود ہونے میں۔ آسمانی کتابوں میں معبد و ان باطلہ کے وجود کا اثبات کیا گیا ہے اور معبدِ حقیقی ہونے کا انکار۔ ہبل، لات، منات اور غزی وغیرہ معبد تھے، لیکن حقیقی معبد نہیں تھے بلکہ جھوٹے معبد تھے۔ پس معبدِ حقیقی ایک ہی ہے، جبکہ موجودِ حقیقی واجب الوجود بھی ہے اور ممکن الوجود بھی، قدیم بھی اور حادث بھی۔

فلسفہ نے کثرت سے وحدت تک پہنچنے کے لیے عقل و منطق اور فکر و استدلال کو مصدر بنایا اور بعض نے عقل و منطق کے ساتھ کشف والہام کو بھی ماخذ قرار دیا۔ پہلاً گروہ ارسطو اور اس کے تبعین کا ہے، جنہیں مشاہد و نبی کہتے ہیں، جبکہ دوسرا افلاطون اور اس کے پیروکاروں کا ہے، جو اشراقیوں کے نام سے معروف ہیں۔ انہی اشراقیوں سے ایک گروہ صدر ائمہ کا اور دوسرا عرفانیوں کا نکلا ہے جسے وجود یہ بھی کہتے ہیں۔ اور پھر وجود یہ سے اختلاف کے نتیجے میں شہود یہ پیدا ہوئے۔

ہم یہ واضح کرتے چلیں کہ مسلمانوں میں فلسفے کے چار مکاتب فکر و وجود میں آئے۔ ایک مشاہدیہ کہ جو ارسطو کے پیروکار تھے۔ اس کے بانیوں میں یعقوب بن اسحاق الکندی (۱۸۵-۲۵۶ھ)، ابو نصر محمد الفارابی (۲۶۰-۳۳۹ھ)، ابو علی الحسین بن عبد اللہ ابن سینا (۳۷۰-۴۲۷ھ)، محمد بن یحییٰ ابن ماجہ (۴۷۳-۵۳۳ھ)، محمد بن احمد ابن رشد

(۵۹۵-۵۲۰ھ)، نصیر الدین محمد الطوسي (۵۹۷-۶۲۵ھ) ہیں۔ دوسرے اشراقيہ ہیں جو اپنی نسبت افلاطون کی طرف کرتے ہیں اور اس کے بانی شہاب الدین سیجی سہروردی المقتول (۵۸۶-۵۲۹ھ) ہیں۔ واضح رہے کہ شہاب الدین عمر سہروردی (متوفی ۶۳۲ھ)، صاحب کتاب عوارف المعارف اور سلسلہ سہروردیہ اور ہیں۔

تیسرا مکتبہ صدر اسیہ ہے کہ جن کی فکر کو حکمت متعالیہ کہتے ہیں اور اس کے بانی صدر الدین الشیرازی محمد ملا الصدرا (۹۸۰-۱۰۵۰ھ) ہیں۔ چوتھا مکتبہ فکر عرفانیہ کا ہے کہ جن کی فکر کو فلسفہ عرفان کہتے ہیں اور اس کے بانیوں میں شیخ ابن عربی (۵۶۰-۶۳۸ھ)، ابن الفارض (۵۷۶-۶۳۲ھ)، صدر الدین القونوی (۶۰۶-۶۷۳ھ)، عفیف التلسمانی (۶۱۰-۶۹۰ھ)، ابن سبعین (۶۱۳-۶۲۹ھ)، عبدالرزاق الکاشانی (متوفی ۷۳۰ھ)، داؤد القصیری (متوفی ۷۵۱ھ)، عبدالکریم الجیلی (۷۶۷-۸۳۲ھ)، عبدالرحمٰن الجامی (۷۸۹-۸۱۷ھ) اور عبدالغُنی النابلسی (۱۰۵۰-۱۱۳۳ھ) ہیں۔ شہودیہ کے بانی شیخ احمد سرہندی مجدد الف ثانی رحمہ اللہ (۹۷۱-۱۰۳۲ھ) ہیں کہ جو عرفانیہ ہی کی ایک شاخ شمار ہوتی ہے۔

متفقہ میں مشاؤون کا کہنا ہے کہ وجود ایک کلی ہے جو کہ واجب اور ممکن یا قدیم اور حادث وغیرہ میں منقسم ہے۔ یہ فارابی اور ابن سینا کا موقف ہے جس کے مطابق وجود کی حقیقت وحدت نہیں بلکہ کثرت ہے۔ وجود کی حقیقت کے بارے میں یہی قول متكلّمین نے اختیار کیا اور یہی قول سلف صالحین، فقهاء اور محدثین کا ہے۔ البتہ فلاسفہ اور متكلّمین نے واجب الوجود کے وجود کی حقیقت کے بیان میں بہت سی ایسی باتیں بیان کی ہیں جو محل نظر ہیں۔

اشراقيون کا کہنا ہے کہ وجود نور ہے کہ جس کے کئی مراتب ہیں۔ اس کی حقیقت ایسا نور الانوار ہے کہ جس سے نور ہی صادر ہوتا ہے۔ وہ عین وحدت میں کثرت ہے اور عین کثرت میں وحدت ہے۔ وجود ایک کلی مشکل ہے جبکہ جمیع موجودات اس کے مصداقات ہیں۔ وجود کی وحدت عددی نہیں بلکہ حقیقی ہے۔ جیسا کہ روشنی ایک کلی مشکل ہے چاہے وہ سورج کی ہو، چاند کی ہو، بلب کی ہو یا ٹیوب لائٹ کی ہو۔

عرفانیون کا کہنا ہے کہ وجود و جو د مطلق ہے اور موجودات اس کے ظواہر ہیں۔ ذات بحث کہ جسے وہ وجود مطلق کہتے ہیں، سے پہلی تجھی کے نتیجے میں مرتبہ احادیث صادر ہوا کہ جس سے ذات ہی میں علمی تمیز پیدا ہوا۔ اس مرتبہ میں دوسری تجھی کے نتیجے میں مرتبہ احادیث صادر ہوا کہ جس میں ممکنات کے حقائق یعنی اعیان، علم الہی میں تمیز ہوئے۔

اشراقيون اور عرفانیون کا فرق یہ ہے کہ اشراقی مراتب وجود میں تشكیک کے قائل ہیں جبکہ عرفانی کہتے ہیں کہ تشكیک مظاہر میں ہے نہ کہ مراتب میں۔ پس اشراقيون کے نزدیک جمیع موجودات کی حقیقت ایک ہی وجود ہے اور وہ نور ہے، لیکن ہر موجود کا وجود اپنے کمال نقش یا شدت وضعف یا تقدم و تاخر کے اعتبار سے دوسرے موجود کے وجود سے فرق ہے اور یہی کلی مشکل کی تعریف ہے۔ فلسفہ اشراق کی طرح حکمت متعالیہ میں بھی وجود کو کلی مشکل قرار دیا گیا ہے۔ اور مظاہر میں تشكیک ماننے کا مطلب یہ ہے کہ وجود کی حقیقت میں تشكیک نہیں ہے بلکہ اس کے ظہور میں ہے یعنی وجود مشترک لفظی ہے۔

عفانیون یعنی وجود یہ اور شہود یہ میں فرق یہ ہے کہ وجود یہ نے ممکنات کی اصل مرتبہ اسماء و صفات کے اعیان ثابتہ کو قرار دیا ہے جبکہ شہود یہ کے نزدیک ان کی اصل اسماء و صفات کے اعدام متقابلہ ہے۔ پس وجود یہ کے نزدیک حقائق ممکنات صفت علم اور ذات ہی ہے کہ صفات عین ذات ہیں جبکہ شہود یہ کے نزدیک حقائق ممکنات غیر صفت اور مخلوق ہیں۔

جدید علوم میں خاص طور نظریاتی فرکس نے کثرت کی اصل جس طرح وحدت قرار دی ہے، اسے بگ بینگ (Big Bang) کا نظریہ کہا جاتا ہے جس کے مطابق یہ کائنات ایک غبارے کی مانند ہے جو کہ پھیل رہی ہے اور کہکشاوں کا باہمی فاصلہ بڑھتا چلا جا رہا ہے۔ یہ واضح رہے کہ بگ بینگ کوئی دھماکہ نہیں ہے بلکہ ایک خاص تناسب سے غبارہ نما کائنات کا پھیلاؤ ہے کہ جس کی وجہ ماریں فرکس کی ایک جماعت مثلاً اسٹیون ہائگ وغیرہ کے نزدیک قوانین فطرت (laws of nature) ہیں۔ اور وہ انہی قوانین کو ہی کائنات کی علت (cause) یا آسان الفاظ میں وجود کی حقیقت قرار دیتے ہیں۔ اس پر ہم تفصیل سے اس مقالہ کے دوسرے حصے میں گفتگو کریں گے۔

نظریہ عرفان کی تاریخ

مادی اور حقیقی دنیا کا فرق سب سے پہلے پار مینا مڈیز (Parmenides) نے کیا۔ اس کے خیال میں کائنات کے دورخ ہیں۔ ایک حقیقی اور دوسرا ظاہری۔ حقیقی رخ میں ایک ہی کامل اور کلی وجود ہے اور دوہاں سکون ہے جو کہ ثبات کو مستلزم ہے جبکہ ظاہری رخ میں موجودات کا تفاوت ہے اور یہاں حرکت بھی ہے جو تغیر کو مستلزم ہے۔ پہلا رخ حقیقی جبکہ دوسرا وہم اور خیال ہے۔^(۱)

افلاطون، اس کے اس نقطہ نظر سے بہت متاثر ہوا اور اسی پر بناء رکھتے ہوئے اس نے عالم حسی اور عالم مثال کا تصور پیش کیا۔ وہ عالم حسی میں کثرت اور عالم مثال میں وحدت کا مقابلہ ہے۔^(۲) مثلاً اس کا خیال ہے کہ دنیا میں موجود تمام گھوڑوں کی اصل حقیقت وہ مثالی گھوڑا ہے جو عالم مثال میں ہے اور وہ کامل اور اکمل ہے۔ عالم مادی جزئیات اور عالم مثال کلیات کا عالم ہے۔ عالم مثال میں کلیات کا وجود حقیقی، غیر مخلوق، غیر متغیر اور مستقل بالذات ہے اور اس عالم تک رسائی کا ذریعہ عقل و استدلال ہے، جبکہ عالم مادی میں ان کلیات کی موجود جزئیات غیر حقیقی، ان کا عکس اور سایہ ہیں اور ان کو جانے کا ذریعہ حواس ہیں۔ خیر اور حسن کی طرح شر اور بیحکمہ کے بھی امثال موجود ہیں اور یہی امثال کائنات کے حقائق یا اصول ہیں۔ اور عالم مثال میں موجود تمام کلیات کی اصل خیر ہے جسے وہ خیر مطلق کہتا ہے۔ اور اسی خیر کو وہ تمام وجود اور جمیع علم کی اساس قرار دیتا ہے۔^(۳) افلاطون کے یہی امثال بعد ازاں نظریہ وحدت الوجود میں اعیان کی صورت میں کائنات کے حقائق قرار پائے۔

فلاطینیوس (۲۰۵-۲۷۰ھ) جو کہ ایک عیسائی زاہد اور فلسفی تھا، نے نظریہ فیض پیش کیا اور کہا کہ حقیقت واحد ہے اور واحد سے عقل، عقل سے نفس اور نفس سے مادہ کے صدور کی صورت میں کثرت کا ظہور ہوا ہے۔ اس کے نزدیک واحد نہ تو ذات ہے اور نہ ہی صفت ہے۔ واحد نہ تو جو ہر ہے نہ عرض اور نہ ہی عقل اور نہ ہی خالق، بلکہ وہ

صرف واحد ہے لیکن واحد مطلق۔ واحد کے فیضان سے بلا ارادہ عقل کا صدور ہوا ہے اور یہاں اس مرتبہ ثانیہ میں شتویت کا تصور موجود ہے کہ عقل کے ساتھ معقول بھی ہوگا۔ عقل سے نفس کلی کا صدور ہوا اور یہ تیسرا مرتبہ ہے۔ یہ تینوں مراتب عالم غیر حسی میں ہیں۔ اور نفس کلی سے ماڈی اجسام کا صدور ہوا ہے اور یہ چوتھا مرتبہ عالم حسی میں ہے۔ اس نے پہلی مرتبہ وجود میں ایک منظم نظام مراتب (hierarchy) قائم کر کے کثرت کو وحدت کی صورت میں دکھایا۔^(۲) اس موضوع پر فلاطینوس (۲۰۵-۲۷۰ھ) کے خیالات کو اس کے شاگرد فرفوریوس (۲۳۲-۳۰۵ء) نے التاسوعات (Enneads) کے نام سے مرتب کیا ہے۔ فلاطینوس کا عربی نام افلوطین (Plotinus) ہے جبکہ فرفوریوس کو انگریزی میں پورفیری (Porphyry) کہتے ہیں۔

فلاطینوس کے بعد ہندوز اہد اور فلسفی آدی شنکر اچاریہ (۸۲۰-۷۸۸ء) نے اسی سے ملتا جلتا نظریہ پیش کیا۔ اس کے فلسفہ ویدانت کی اصل ادوبیت (Advaita) ہے کہ جس کا معنی غیر شتویت ہے^(۵)۔ اس کا کہنا ہے کہ برہمہ ہی تنہا حقیقت ہے جبکہ باقی سب کچھ دھوکا اور کثرت، ایک وہم اور خیال ہے۔^(۶) کائنات کی حقیقت برہمہ ہے جو منور بالذات ہے جبکہ اس کی ظاہر صورت اگیان ہے۔ اور اگیان اس مکتبہ فکر میں غیر معین جہالت کا نام ہے۔^(۷) فلاطینوس اور شنکر میں فرق یہ ہے کہ فلاطینوس نے ایجاد کارستہ اختیار کیا اور کثرت کی اصل واحد کو قرار دیا، جبکہ شنکر نے سلب کا طریقہ اپنایا اور کثرت کی اصل غیر شتویت قرار دیا۔ لیکن فلاطینوس کہتا ہے کہ وجود ایک ہی ہے اور شنکر کہتا ہے کہ دونہیں ہیں۔

شنکر کے بعد ابن عربی شہاب الدین سہروردی (۵۲۹-۵۸۷ء) نے اپنے فلسفہ اشراق کے ذریعے وحدت الوجود کا تصور پیش کیا، لیکن اس نے اسے حکمت متعالیہ کا نام دیا اور وجود کو ایک کلی مشتمل قرار دیا۔ اس کے بعد ابن عربی (۶۳۸-۵۶۰ھ) نے اپنی کتاب ”فتوات مکیہ“ اور پھر ”فصوص الحکم“ میں عرفان کا تصور پیش کیا اور اسے وحدت فی الوجود کا نام دیا^(۸) جو بعد میں داؤد القیصری وغیرہ جیسے شارحین فصوص کی اصطلاح میں ”وحدت الوجود“ کے نام سے معروف ہو گیا۔ فلاطینوس اور ابن عربی میں فرق یہ ہے کہ فلاطینوس وحدت سے کثرت کی بنیاد فیضان واحد کو بناتا ہے جبکہ ابن عربی کے نزدیک وہ بخالی ذات ہے۔

دنیا کے تین بڑے مذاہب عیسائیت، ہندو مت اور اسلام میں وحدت الوجود کے نقطہ نظر کے موئیدین کے کیا معنی ہیں؟ وحدت الوجود کے قائلین کا کہنا یہ ہے کہ یہ اس کے عالمگیر فکر ہونے کی دلیل ہے، لیکن یہ دعویٰ درست نہیں ہے۔ پہلی بات تو یہ ہے کہ ان تینوں مذاہب کے بانیان یا متفقین میں یہ فکر موجود نہیں ہے، بلکہ متأخرین میں پیدا ہوئی۔ دوسری بات یہ ہے کہ اب تو اس پر بھی تحقیق شائع ہو رہی ہے کہ فلاطینوس کے فلسفہ واحد کا ادوبیت اور وحدت الوجود پر کتنا اور کس طرح سے اثر ہوا؟ پھر یہ کہنا کہ فلاطینوس، شنکر اچاریہ اور ابن عربی تینوں ایک ہی بات کر رہے ہیں، بھی درست نہیں ہے، اگرچہ ان تینوں کی اصل ایک ہے کہ وحدت سے کثرت صادر ہوئی ہے اور اس کی تفصیلات میں بہت اختلافات ہیں۔ یہ ایسا ہی ہے کہ جیسے قوم نوحؑ سے لے کر قیامت تک ہونے والے شرک کی ہزاروں قسموں کی اصل ایک ہی ہوگی، لیکن ہر قسم اپنی تفصیل میں دوسری سے بہت فرق بھی ہوگی۔

اس تہیید کے بعد ہم وجود کے بارے میں فلاسفہ، متكلّمین اور فقہاء کے باہمی اختلاف کو مختلف مسائل اور عناوین کی روشنی میں بیان کر رہے ہیں۔

پہلا مسئلہ

پہلا مسئلہ وجود کی تعریف کا ہے۔ جن اہل علم نے کہا کہ اس کی تعریف ممکن نہیں ہے، ان میں بعض کا کہنا ہے کہ چونکہ یہ اپنے قصور میں بدیہی ہے لہذا اس کی تعریف کی ضرورت نہیں ہے، جبکہ بعض کا کہنا یہ ہے کہ بدیہی (self evident) اور نظری (analytic) دونوں اعتبارات سے وجود کا حقیقی تصور ممکن نہیں ہے، اس وجہ سے اس کی تعریف ممکن ہی نہیں ہے۔^(۹) بعض کا کہنا ہے کہ وجود کی جو تعریفات منقول ہیں، مثلاً ”ہو الثابت العین“ یا ”الوجود هو الذی یمکن أن یُخبر عنه“ تو وہ لفظی ہیں نہ کہ حقیقی، جیسا کہ شیر کی تعریف درندے سے کر دینا۔^(۱۰)

یہ واضح رہے کہ مناطقہ کے نزدیک حقیقی تعریف نظری ہوتی ہے اور یہ ایسی حد (term) اور رسم (description) ہوتی ہے جو تین تصورات جنس (Genus)، فصل (Differentia) اور خاصہ (Property) پر مبنی ہو۔ وجود کے بارے یہ کہا جاتا ہے کہ وہ ایک ایسی کلی (Universal) ہے کہ اس سے بڑی یا مساوی کوئی کلی موجود نہیں ہے، لہذا وجود کی تعریف ممکن نہیں ہے۔ پس وجود وہ اصل الاصول یا جنس الاجناس (Summum Genus) ہے کہ جس سے ہر چیز ڈیفائن ہوتی ہے کہ اس سے اوپر کوئی جنس موجود نہیں ہے، لہذا اسے تعریف کی احتیاج نہیں ہے۔

مناطقہ (logicians) کا کہنا ہے کہ حد یا تمام (complete) ہو گی یا ناقص (deficient) اور اسی طرح رسم بھی تمام یا ناقص ہو گی۔ حد تمام میں اشیاء کی معرفت جنس قریب اور فصل قریب جبکہ حد ناقص میں جنس بعید اور فصل قریب یا صرف فصل قریب سے حاصل ہوتی ہے۔ پہلے کی مثال حیوان ناطق (rational animal) جبکہ دوسرے کی جسم ناطق یا ناطق ہے۔ ”رسم تمام“، ”جنس قریب اور خاصہ اور ”رسم ناقص“، ”صرف خاصہ سے ہوتی ہے۔ پہلے کی مثال حیوان ضا حک اور دوسرے کی ضا حک ہے۔ چونکہ جنس، فصل اور خاصہ میں تقسیم کی بنیاد ماہیت ہے جو کہ وجود کے بال مقابل ہے، پس وجود کی حقیقی تعریف ممکن نہیں ہے۔ اسی طرح وجود اپنے لیے ظاہر اور غیر کے لیے مظہر ہے جیسا کہ روشنی ہے۔ پس جبکہ وجود ظاہر بنفسہ ہے تو تعریف کا محتاج نہیں ہے لہذا بدیہی ہوا۔

یہ بحث تو ہم نے مناطقہ کے اعتبار سے کردی کہ ممکن ہے کسی کو ان کے اسلوب بیان سے ذہنی اطمینان حاصل ہوتا ہو، لیکن حقیقت ہے کہ مناطقہ کا یہ دعویٰ قطعی طور پر غلط ہے کہ کسی شے کا صحیح تصور اس کی صحیح تعریف کے بعد ہی ممکن ہے۔ ہر شے کو نپے تلے الفاظ کی ترازو میں تو لانا اور جامع و مانع عبارت کے ذریعے کسی شے کے تصور کو نکھارنے میں تکلف اور مبالغے سے کام لینا فکاری تو ہے لیکن علم نہیں۔ کسی شے کا صحیح تصور وہی ہوتا ہے جو کسی لفظ کے مردّجہ لغوی، عرفی اور شرعی تصور سے حاصل ہو چاہے اس کی کوئی کتابی تعریف موجود نہ بھی ہو۔ جب تک

مناطقہ نے انسان کی تعریف 'حیوانِ ناطق' نہیں بیان کی تھی تو اس وقت بھی لوگ انسان کا صحیح تصور رکھتے تھے۔ پھر انسان کی تعریف 'حیوانِ ناطق' کر دینے سے 'حیوان' کی تعریف بھی مطلوب ہو گی اور 'ناطق' کی بھی۔ اور حیوان کی تعریف جن الفاظ سے کریں گے، خود وہ بھی تعریف کے محتاج ہوں گے، یہاں تک کہ لفظ تعریف بھی تعریف کا محتاج ہو گا اور اس طرح منطقی تعریفات کا نہ ختم ہونے والے سلسلہ شروع ہو جائے گا۔ پھر جس نے جامع و مانع تعریف بیان کی ہے، تو اس کے ذہن میں تعریف بیان کرنے سے پہلے اس شے کا تصور موجود تھا یا نہیں کہ جسے اس نے الفاظ کی صورت دی ہے؟ اگر تھا تو وہ تصور اسے بغیر تعریف کے حاصل ہوا تھا یا تعریف کے ساتھ؟ اگر تعریف کے ساتھ حاصل ہوا تھا تو پھر نہ ختم ہونے والا سلسلہ شروع ہو جائے گا۔ اسی لیے امام ابن تیمیہ رحمہ اللہ کا کہنا ہے کہ ذہن کو اس علم کی ضرورت نہیں ہے اور کند ذہن کو اس کا فائدہ نہیں ہے۔^(۱۱)

جنہوں نے کہا کہ وجود کا تصور نظری ہے تو ان کے ہاں پھر اختلاف ہے۔ بعض نے کہا کہ وجود ہے تو نظری لیکن اصلاً اس کا تصور ممکن نہیں ہے اور بعض نے کہا کہ اس کا تصور ممکن ہے۔ پس اس دوسرے گروہ کے ہاں وجود قابلٰ تعریف (definable) ہے۔^(۱۲) درست قول یہی ہے کہ وجود کا تصور بدیہی ہے نہ کہ نظری کہ دو سال کا بچہ بھی موجود اور معدوم میں فرق کرتا ہے۔ رہایہ اعتراض کہ بچہ جس وجود کو پہچانتا ہے، وہ معین اور مقید ہے نہ کہ وجودِ محض، تو خارج میں کوئی وجودِ محض نہیں اور وجودِ مطلق کی حقیقت وضعی ذہنی تصور سے زائد کچھ بھی نہیں ہے۔

دوسرा مسئلہ

دوسرा مسئلہ وجود کے معنی و مفہوم کا ہے۔ لغت میں وجود کے دو معانی ہیں: ہونا اور ذات۔^(۱۳) پہلا معنی اسی ہے جبکہ دوسرا مصدری۔ وجود کے یہ دونوں معانی بدیہی ہیں کہ جن کی اصل لغت اور عرف ہے اور لفظ وجود کے استعمال کے ساتھ ہی یہ معانی ذہن میں منتقل ہو جاتے ہیں۔ امام ابو الحسن الاشعري رحمہ اللہ (۴۲۰-۳۲۲ھ) نے وجود کا معنی ذات بیان کیا ہے۔^(۱۴) اور ذات سے ان کی مراد ذات باری تعالیٰ نہیں ہے بلکہ ذات متحققة ہے، جیسا کہ متكلّمین نے بھی وجود سے مراد خارج میں موجود ذات لی ہے اور وہ اسے "الثابت العین" کہتے ہیں۔^(۱۵)

بعض متكلّمین نے وجود کی تعریف "الوجود هو الذي يمكن أن يُخبر عنه" کے الفاظ ساتھ کی ہے لیکن اس پر یہ اعتراض کیا گیا کہ یہ لفظی تعریف ہے۔^(۱۶) اور بعض نے کہا ہے کہ وجود وہ ہے جو فاعل اور منفعل، حادث اور قدیم میں تقسیم ہو سکے، اور اس پر بھی یہ اعتراض ہے کہ یہ بھی لفظی تعریف ہے، حالانکہ کسی شے کی ایسی تعریف کہ جس سے اس کی حقیقت کا علم حاصل ہو، کسی طور بھی ممکن ہی نہیں ہے اور اسے مناطقہ حد تام کہتے ہیں۔ ہم آگے چل کر اس پر گفتگو کریں گے کہ حقیقی تعریف کا حصول کیوں ممتنع ہے۔ پہلی تعریف وجود خارجی کی ہے جبکہ دوسری وجود خارجی اور ذہنی دونوں کو شامل ہے۔^(۱۷)

بعض فلاسفہ کے نزدیک وجود میں مصدری معنی غالب ہے، یعنی "ہونا"۔ انسائیکلو پیڈیا بریٹائز کے مقالہ نگار نے اس معنی کی نسبت ارسٹو (۳۸۲-۳۲۲ق م) کی طرف کی ہے۔ فلاسفہ کا کہنا یہ ہے کہ لفظ

وجود(Being) پر اگر اس کے متفاہ لفظ عدم(Nothingness) کے پہلو سے غور کریں تو اس کا معنی ذات سے مختلف ہو گا۔^(۱۸) عدم کے متفاہ کے طور پر وجود کا معنی ”ہونا“ ہی بنتا ہے۔ اب یہاں ایک اور بحث شروع ہو جائے گی کہ خود عدم کیا ہے؟ کیا عدم ”نہ ہونا“ ہے؟ تو اس کا جواب یہی ہے کہ عدم اور وجود کا بدیہی تصور انہی معانی یعنی ”ہونا“ اور ”نہ ہونا“ کا متقاضی ہے۔ اور وجود اور عدم کا بدیہی تصور اس بات کا بھی متقاضی ہے کہ یہ بحث خارجی طور پر ہونے یا نہ ہونے کے بارے میں ہے نہ کہ علمی اور ذہنی وجود یا علمی اور ذہنی عدم کے بارے میں۔ ذہنی وجود یا ذہنی عدم کچھ نہیں ہے سوائے ”ثبوت“ اور ”نفي“ کے۔ اور دوسری بات یہ ہے کہ خود لغت میں وجود کا معنی ”ہونا“ یا ”ذات“ ہے اور عدم کا معنی ”نہ ہونا“ ہے۔

عرفانیون کا کہنا یہ ہے کہ وجود سے مراد حق سبحانہ و تعالیٰ ہیں۔^(۱۹) اور بعض وجود کو ”ما به الموجوڈیۃ“ کے معنی میں لیتے ہیں اور ”ما به الموجوڈیۃ“ سے ان کی مراد ”عین ذاتِ حق“ ہے۔^(۲۰) رفانی، اللہ تعالیٰ کی ذات پر مصدری معنی میں لفظ وجود کا اطلاق نہیں کرتے ہیں کہ ان کے بقول مصدری معنی کا خارجی مصدق نہیں ہوتا۔^(۲۱) عرفانیون کا یہ کہنا کہ ”وجود“ سے مراد ”عین ذاتِ حق“ ہے، خلافِ عقلِ دعویٰ ہے کہ وجود ”کلی عقلی“ ہے، جس کی جزئیات واجب الوجود، ممکن الوجود اور ممتنع الوجود ہیں۔ پس واجب الوجود اور ممکن الوجود کا وجود الگ خارجی حقیقت ہے، جیسا کہ فقہاء، محدثین اور متكلّمین کا اس پر اتفاق ہے۔^(۲۲) یہ وجود کا نہ لغوی معنی ہے نہ عرفی، نہ شرعی اور نہ ہی منطقی اور نہ ہی کشفی، جیسا کہ متفقہ میں صوفیاء کا کشف اس بات پر دلالت کرتا ہے۔ یہ معنی تحکمِ محض ہے۔

عربی زبان میں لفظ وجود کا معنی عین ذاتِ حق ابن عربی (۵۵۸-۲۳۸ھ) سے پہلے کسی طبقے یا ڈسپلن میں مرؤٰج نہیں رہا ہے۔ یہاں تک کہ ابن عربی سے ماقبل صوفیاء کے ہاں بھی وجود کا لفظ ان معانی میں مستعمل نہیں رہا ہے۔ متفقہ میں صوفیاء نے وجود کو ایک حال قرار دیا ہے نہ کہ معنی، اور ان کے نزدیک یہ وجود کا انتہائی حال ہے۔^(۲۳)

عرفانیون سے پہلے صوفیاء میں وجود کا تصور مسلم صوفی روایت کا تسلسل ہے، لیکن عرفانیون نے وجود کی بحث میں ”اعیان“ اور ”مراتب“ اور ”تجزید“ کے افلاطونی اور نو افلاطونی تصورات کو جو ہری اہمیت دے کر صوفی روایت کو ہمیشہ کے لیے نہ صرف فن کر دیا بلکہ اس روایت کا کائنات کچھ اس طرح بدلا کہ یہ نو افلاطونی کلامی روایت کی پڑی پر گامزن ہو گئی۔ اس فکر میں اگر کوئی بنیادی شگاف ڈالا ہے تو شیخ احمد سرہندی رحمہ اللہ (۹۷۹-۱۰۳۲ھ) نے کہ مخلوق کی اصل ”اعیان ثابتہ“ کی بجائے ”اعدام متقابلہ“ قرار دے کر اسے وجود کے ”اتحاد“ کی بحث سے نکال دیا اور حضرت شاہ صاحب رحمہ اللہ حسن ظن میں دونوں کو ایک ہی قرار دیتے رہ گئے اور ان کے بعد والوں نے جو کہا سوانحی کی تقلید میں ہی کہا۔ امام ابن تیمیہ رحمہ اللہ (۶۲۸-۹۷۲ھ) نے اپنی کتاب ”الجواب الصحيح لمن بدل دین المسيح“ میں عیسائی کلامی روایت اور مسلم عرفانی روایت کے مقابل پر مفصل بحث کی ہے۔

تیسرا مسئلہ

تیسرا مسئلہ وجود کے اشتراک کا ہے۔ امام رازی رحمہ اللہ کا کہنا ہے کہ لفظ وجود میں اشتراک لفظی ہے اور یہ قول عرفانیوں کا بھی ہے، جبکہ جمہور کا قول ہے کہ یہ اشتراک معنوی ہے کہ لفظ وجود عدم کا متفاہد ہے اور عدم کا معنی واحد ہے۔ اشتراک لفظی یہ ہے کہ لفظ وجود کے خالق اور مخلوق کے لیے استعمال میں کسی بھی قسم کا معنوی اشتراک نہیں ہے بلکہ یہ لفظ خالق اور مخلوق دونوں کے لیے علیحدہ علیحدہ معانی کے ساتھ دوبار وضع ہوا ہے۔ جو لوگ اشتراک معنوی کے قائل ہیں، وہ لفظ وجود کو کلی متواتری یا کلی مشکل بناتے ہیں۔ کلی متواتری وہ ہے جس کا اپنے افراد پر اطلاق مساوی طور ہو، جیسا کہ پانی کلی متواتری کی مثال ہے۔ پانی چاہے بارش کا ہو یا نہر کا، سمندر کا ہو یا دریا کا، ان سب پانیوں کے پانی ہونے میں کوئی فرق نہیں ہے۔ اور کلی مشکل اسے کہتے ہیں کہ جس کا اطلاق اپنے افراد پر کمال اور نقص یا شدت اور ضعف یا تقدم اور تاخر کے فرق کے ساتھ ہو، جیسا کہ روشنی کی مثال ہے کہ چراغ کی روشنی، بلب کی روشنی، چاند کی روشنی اور سورج کی روشنی میں فرق ہوتا ہے۔ اسی طرح لفظ وجود کو واجب اور ممکن یا قدیم اور حادث میں تقسیم کیا جاتا ہے۔ پس اگر اس کے معنی میں اشتراک نہ ہوتا تو یہ تقسیم غلط تھی۔ وجود کا لفظ جب مطلق بولا جاتا ہے تو اس میں واجب اور ممکن دونوں داخل ہوتے ہیں، البتہ اور تعریف اور اضافت کے ساتھ یہ اللہ تعالیٰ کی ذات سے خاص ہو سکتا ہے۔ لفظ وجود ایک کلی ہے، جیسا کہ لفظ حیوان کہ اس کا اطلاق انسان اور جانور دونوں پر ہوتا ہے لیکن دونوں کی حقیقت میں فرق ہے، کیونکہ یہ کلی ہے اور کلی کا وجود صرف ذہنی ہوتا ہے۔^(۲۳)

چوتھا مسئلہ

چوتھا مسئلہ وجود مطلق کے وجود کا ہے۔ فلاسفہ اور عرفانیوں نے ”وجود مطلق“ سے مراد وجود ”عین ذاتِ حق“ لیا ہے اور ساتھ ہی اس کے خارج میں موجود ہونے پر اصرار بھی کیا ہے۔ ان میں سے بعض نے اس کو ”وجود مطلق بشرط الاطلاق“ اور بعض نے ”وجود مطلق لا بشرط“ قرار دیا ہے۔ پہلا قول ابن سینا (۳۷۰-۳۲۸ھ) کا ہے جبکہ دوسرا صدر الدین قونوی (۶۰۶-۶۷۳ھ) کا ہے۔^(۲۴)

ابن سینا نے مراتب وجود میں پہلا مرتبہ ”وجود مطلق بشرط الاطلاق“ کو بنایا ہے کہ جو عرفانیوں کے نزدیک ”ذات بخت“ ہے اور دوسرے مرتبے میں وجود کو ”وجود مطلق لا بشرط“، قرار دیا ہے کہ یہاں وجود قابل تقسیم ہے۔ اور ابن عربی اور ابن سعین (۶۱۳-۶۶۹ھ) کا کہنا یہ ہے کہ وہ ایسا ”وجود مطلق“ ہے کہ جسے چاہے تو ”وجود مطلق بشرط الاطلاق“ کہہ لو اور چاہے تو ”وجود مطلق لا بشرط“ کہہ لو۔^(۲۵)

وجود ایک کلی ہے اور ”وجود مطلق بشرط الاطلاق“، کو مناظرہ کی اصطلاح میں ”کلی عقلی“، کہتے ہیں کہ جس کا خارجی وجود نہیں ہوتا اور یہ صرف ذہن میں ہوتی ہے، لہذا فلاسفہ کا خدا ذہنی ہے اور اس کا خارجی وجود نہیں ہے۔ عرفانیوں نے اس اعتراض سے بچنے کے لیے اسے ”وجود مطلق لا بشرط“، قرار دیا اور کہا کہ یہ ”کلی طبیعی“ ہے جو خارج میں موجود ہوتی ہے، جبکہ صحیح قول یہی ہے کہ ”کلی طبیعی“ کا بھی خارجی وجود متعین اور مقید ہوتا ہے نہ

کہ ”کلی“ کی صورت میں۔ اور ایک کلی کے طور وہ صرف ذہن میں ہوتی ہے اور خارج میں صرف متعین، مقید اور جزئی موجود ہے۔ (۲۷) اگر وجود کو کلی طبیعی قرار دیتے ہوئے اس کا خارجی وجود مان لیا جائے تو اس صورت میں خالق اور مخلوق کے وجود کی حقیقت اور اصل میں کوئی فرق باقی نہیں رہتا۔ پس صحیح قول کے مطابق وجود ایک ایسی کلی ہے جو واجب اور ممکن، قدیم اور حادث وغیرہ میں منقسم ہے۔

کلی کی تین اقسام ہیں: طبیعی، منطقی اور عقلی۔ اگر ہم قضیہ ”انسان کلی ہے“ کا تجزیہ کریں تو اس میں تین باتیں ہیں۔ ایک تو انسان کی ذات ہے کہ جس کی حقیقت ”حیوانِ ناطق“ ہے، اور دوسرا الفاظ ”کلی“ ہے کہ جس کا معنی کلی ہی ہے اور اس لفظ ”کلی“ کے معنی میں انسان، حیوان یا جسم کا کوئی تصور شامل نہیں ہے۔ تیسرا ”انسان کا کلی ہونا“ ہے جو کہ ایک قضیے کے طور ثابت ہو رہا ہے۔ پہلی کلی ”کلی طبیعی“ ہے، دوسری ”کلی منطقی“، اور تیسرا ”کلی عقلی“۔ اس جملے میں انسان موصوف ہے اور کلی ہونا اس کا وصف ہے۔ اگر عقل موصوف کو مد نظر رکھے تو یہ ”کلی طبیعی“ ہے اور اگر موصوف سے صرف نظر کرتے ہوئے صرف وصف کو فوکس کرے تو ”کلی منطقی“، اور موصوف اور وصف دونوں پر توجہ مرکوز کرے تو یہ ”کلی عقلی“ ہے۔ (۲۸) ”کلی منطقی“، اور ”کلی عقلی“ کے بارے میں تو اتفاق ہے کہ اس کا خارجی وجود نہیں ہوتا بلکہ یہ صرف ذہن میں ہوتی ہے لیکن کلی طبیعی کے بارے بعض نے یہ دعویٰ کیا ہے کہ وہ خارج میں بھی پائی جاتی ہے کہ ”حیوانِ ناطق“ خارج میں موجود انسانوں میں پایا جاتا ہے۔ اسی پر ابن تیمیہ رحمہ اللہ کہتے ہیں کہ خارج میں ”کلی طبیعی“، پائی بھی جاتی ہو تو متعینات اور مقیدات کی صورت میں پائی جاتی ہے نہ کہ ”کلی“ کے طور پر۔ خارج میں مجرد ”حیوانِ ناطق“ موجود نہیں ہے بلکہ زید اور بکر کی صورت میں موجود ہے۔ افلاطون سے یہ منقول ہے کہ اس کے نزدیک مطلق حیوانیت اور مطلق انسانیت خارج میں عالم مثال میں موجود ہے اور یہ اذلی اور قدیم ہے، لیکن ارسطو اور جمہور فلاسفہ نے اس کا رد کیا ہے اور کہا ہے کہ یہ کلیات ذہن میں موجود ہیں نہ کہ خارج میں۔ اگر کلی کو خارج میں موجود مان بھی لیا جائے تو اس کے خارجی وجود کی تین صورتیں ہی ممکن ہیں۔ یا تو وہ معین کا کل ہوگی یا جزء ہوگی یا پھر اس کی صفت۔ پہلی صورت میں خارجی موجودات عین رب، دوسری صورت میں رب کا جزء اور تیسرا صورت میں رب کی صفت قرار پائیں گے۔ (۲۹)

اور ”وجودِ مطلق“ یا ”ذاتِ بخت“ تو ایک ایسا خدا ہے کہ جو ”لاشیئے“ ہے۔ تنزیہ کا معنی اللہ تعالیٰ کی ذات کو ناقص اور عیوب سے پاک قرار دینا ہے کہ اس پر انگھا اور نیند طاری نہیں ہوتی، نہ کہ اس کا معنی یہ ہے کہ اللہ کی ذات سے جمیع اسماء و صفات کی نفی کر دی جائے اور اس کے نتیجے میں وہ خدا باقی رہ جائے کہ جس کی حیثیت ولیسی ہی ہو جیسا کہ پیاز کی ساری پرتیں اتارنے کے بعد جو باقی رہ جاتا ہے اور وہ ”لاشیئے“ ہے۔ عرفانیون کے خدا اور پیاز کی ایک ایک کر کے ساری پرتیں اتارنے کے بعد باقی رہ جانے والی شے میں کیا فرق ہے؟

فلسفہ اور مناظر کے نزدیک جزوی سے کلی تک کا عقلی سفر زید سے نوع انسان، اور نوع انسان سے جنس حیوان، جنس حیوان سے جسم نامی، جسم نامی سے جسم مطلق اور جسم مطلق سے جوہر اور عرض کا تک کا ہے، لیکن عرفانیون نے یہ دعویٰ کیا کہ ہم نے جوہر اور عرض کے بعد بھی ایک حقیقت جامعہ پائی ہے کہ جو ”ظاہر و جوہ“ ہے اور بعض تو اسے ”عین ذات“ بھی کہہ دیتے ہیں۔ لیکن ان کی یہ حقیقت جامعہ کلیات کی قبلی سے ہے اور عقلناً و نقلاً

خارج میں غیر موجود ہے۔ عرفانیوں نے تزییہ کے اصول کی تطبیق کی صورت میں جو الحاد پیدا کیا ہے، اس کا نتیجہ خالق وحدہ لاشریک پر نہیں بلکہ ”لاشیئ“ پر ایمان لانا ہے۔ ابن تیمیہ رحمہ اللہ کہتے ہیں کہ میرا ایک وجودی سے مکالمہ ہوا تو میں نے اسے کہا کہ مان لیا کہ وجود مطلق خارج میں موجود ہے اور وہی تمام موجودات کا عین ہے تو یہ وجود مطلق وہ رب العالمین کیسے ہو سکتا ہے کہ جس نے زمین و آسمان کو پیدا کیا ہو؟ یہ سن کرو وہ وجودی کہنے لگا کہ آپ کی اس بات کا کوئی جواب نہیں ہے۔^(۲۰)

عرفانیوں نے یہ کہا ہے کہ ”وجود مطلق“ کا خارجی وجود عقلًا تو موجود نہیں ہے لیکن شرعاً موجود ہے^(۲۱) حالانکہ یہ کہنا ہی درست نہیں ہے کہ نقل صحیح، کسی بھی طور عقل صحیح کے خلاف ہو سکتی ہے۔ علامہ ابن تیمیہ رحمہ اللہ نے تو اس موضوع پر دو جلدیوں میں ایک کتاب ”درء تعارض العقل والنفل“ مرتب کر دی ہے، جس کا دوسرا معروف نام بیان ”موافقة صریح المعقول لصحيح المنقول“ بھی ہے۔ اور شرعی دلیل بھی ان کے پاس کیا ہے؟ کہ کتاب و سنت میں موجود لفظ تخلیق کا معنی پیدائش نہیں بلکہ تقدیر ہے۔^(۲۲) تو دہریہ اور عرفانیہ دونوں اللہ سبحانہ و تعالیٰ کے خالق ہونے کے منکر ہیں، لیکن تناظر دونوں کا فرق ہے۔

اگر وجود سے مراد ”عین ذات حق“ ہو تو اس میں قدیم اور حادث کی تقسیم ممکن نہیں ہے، اسی لیے عرفانیوں نے غیر ذات کے وجود کا انکار کر دیا۔ اس پر جب یہ سوال پیدا ہوا کہ پھر ذات حق کے لیے زمین و آسمان کے خالق ہونے کا کیا معنی ہوا؟ یہاں جو سمجھدار عرفانی ہیں، وہ خاموش ہو جاتے ہیں اور جو بے سمجھ ہیں، وہ جواب دینے لگتے ہیں۔ عرفانی چاہے ”خلق“ کو ”قدر“ اور تخلیق کو تقدیر کا معنی دے دیں، مخلوق کے وجود کو غیر حقیقی کہہ لیں یا مجازی، ظلی کہہ لیں یا اعتباری، ہے تو عرفانی موقف کے مطابق وہ بھی وجود ذات ہی۔^(۲۳)

اسی طرح اگر یہ بھی مان لیا جائے کہ وجود باری تعالیٰ ”وجود مطلق“ ہے اور خارج میں موجود ہے تو یہ مخلوق کے عدم وجود کو مستلزم نہیں ہے کہ کلی بھی بھی جزئی کی نقیض نہیں ہوتی کہ اس کے وجود سے جزئی کا عدم لازم نہیں آتا۔ پس خارج میں اگر مشترک مطلق حیوانیت موجود ہے تو اس کا مطلب یہ تھوڑی ہے کہ خارج میں کوئی عین حیوان موجود نہیں ہو سکتا۔ عرفانیوں کا خیال یہ ہے کہ اگر موجودات ان کی حس کے شہود سے فنا ہو جائیں گے تو امرِ واقعہ میں بھی ختم ہو جائیں گے، جو کہ ایک بہت بڑا مغالطہ ہے کہ جس میں یا اپنے مقام فنا کی غلط تشریع کی بدولت بنتا ہیں۔^(۲۴)

امام ابن تیمیہ رحمہ اللہ نے عرفانیوں کے اس موقف پر مفصل عقلی نقیض کی ہے اور امام صاحب رحمہ اللہ کو ساتھ ہی یہ شکوہ بھی ہے کہ عرفانیوں اپنے ناقدین پر تو یہ طعن کرتے ہیں کہ انہیں بات ہی سمجھ نہیں آئی لیکن حقیقت یہ ہے کہ خود عرفانیوں کی اکثریت اس نقیض کو سمجھنے سے عاری ہوتی ہے کہ جو ان کے مخالف ان پر کر رہے ہوتے ہیں کہ وہ تو اسی زعم میں ہوتے ہیں کہ ان کا مخالف ان کی روٹی رٹائی بات کو سمجھ نہیں پائے گا جبکہ بعض اوقات ان کا مخالف ان سے زیادہ ذہین ہوتا ہے اور وہ انہیں وہاں سے جواب دیتا ہے جہاں ان کا فہم نہیں پہنچ پاتا اور وہ بہبود رہ جاتے ہیں۔

ابن تیمیہ رحمہ اللہ کہتے ہیں کہ یہ ہمیں یہ طعن کرتے ہیں کہ ہم مجوبین ان کی بات کہاں سمجھ سکتے ہیں جبکہ ہمیں

محبوب قرار دیتے ہوئے وہ حاجب، محبوب، غیر محبوب اور حاجب چار کا اثبات کر رہے ہوتے ہیں۔ تسلیمانی سے کسی نے کہا کہ تمہاری فصوص، قرآن مجید کے خلاف ہے۔ اس نے جواب میں کہا کہ تو حید تو ہمارے کلام میں ہے اور قرآن تو شرک سے بھرا پڑا ہے۔ معارض نے کہا کہ اگر تو حید پھی ہے کہ وجود ایک ہے تو یہی حلال اور بہن حرام کیوں ہے؟ اس نے کہا کہ محبوبین نے کہا کہ بہن حرام ہے تو ہم نے بھی کہہ دیا کہ تم پر حرام ہے۔ اسی طرح ایک عرفانی شیخ نے اپنے مرید سے کہا کہ جو یہ بات کہے کہ کائنات میں اللہ کے سوا بھی کوئی موجود ہے تو وہ جھوٹا ہے۔ تو مرید نے کہا کہ یہ جھوٹا کون ہے؟ یعنی اللہ کا مساوا ہے یا خود وہی ہے۔ جب اس کے سوا کوئی ہے ہی نہیں تو جھوٹ کون بولے گا؟^(۳۵)

پانچواں مسئلہ

پانچواں مسئلہ وجود اور موجود کے فرق کا ہے۔ عرفانیوں کا کہنا ہے کہ ہمارے نزدیک وجود اور موجود میں فرق ہے کہ وجود ایک ہے اور موجودات کشیر ہیں، اور موجود سے ان کی مراد "شیء لہ وجود" ہے۔^(۳۶) چلیں! وجود اور موجود میں فرق مان لیا، اب ذرا یہ بھی بتلادیں کہ موجودات کے وجود اور وجود مطلق کے وجود میں فرق ہے یادوں ایک ہی ہیں؟ اگر فرق ہے تو وجود ایک سے زائد ہو گئے اور اگر ایک ہی ہے تو خالق اور مخلوق کے وجود کا اتحاد لازم آ گیا۔ اور یہی تو آپ کے ناقدین کا اعتراض ہے کہ آپ نے خالق اور مخلوق کے وجود کو ایک کر دیا۔^(۳۷)

عرفانی یہ کہتے ہیں کہ ہم خالق اور مخلوق میں فرق کرتے ہیں اور ہمارے ناقدین ہم پر یہ بہتان لگاتے ہیں کہ ہم نے خالق اور مخلوق کو ایک کر دیا۔ چلیں! مان لیا کہ تم نے خالق اور مخلوق میں فرق کیا۔ اب ذرا اپنے مخالف کی نقد پر بھی کچھ تھوڑا بہت غور لیں کہ اس کے اعتراض کی گہرائی یہ نہیں ہے کہ تم نے خالق اور مخلوق کو ایک کر دیا بلکہ یہ ہے کہ تم نے خالق اور مخلوق کے وجود کو ایک کر دیا۔^(۳۸) ابن تیمیہ رحمہ اللہ اگر یہ کہہ رہے ہیں کہ عرفانی شرک کے بھی قائل ہیں تو عرفانی کو یہ سطحی جواب دے کر مطمئن نہیں ہو جانا چاہیے کہ ہم تو ایک سے زائد وجود کو ہی نہیں مانتے تو شرک کیسا؟^(۳۹) جس نے بھی ابن تیمیہ رحمہ اللہ اور امام تفتازانی رحمہ اللہ کی وحدت الوجود کے مکتبہ فکر پر نقد کا تفصیلی مطالعہ کیا ہے تو اس نتیجے تک پہنچے بغیر نہیں رہ سکتا کہ عرفانی کا ناقد منقولات کے علاوہ معقولات کا بھی امام ہے، اور اس نے عرفانیوں کے موقف کا جس گہرائی اور گیرائی سے تجزیہ کیا ہے، وہ قابلِ رشک ہے۔ ابن تیمیہ رحمہ اللہ کہتے ہیں کہ ہم عرفانیوں کو اس معنی میں اتحاد نہیں کہتے کہ ان کے نزدیک خالق، مخلوق سے مل گیا بلکہ اس معنی میں کہ وہ وجود اور ثبوت کے اتحاد کے قائل ہیں کہ وجود رب کی حقیقت ہے اور ثبوت مخلوق کی حقیقت۔^(۴۰)

چھٹا مسئلہ

چھٹا مسئلہ مراتب وجود کا ہے۔ یہاں ہماری مراد عمودی (vertical) مراتب ہیں کہ جنہیں عرفانی تنزلات بھی کہتے ہیں۔ بعض نے عرضی مراتب بھی بیان کیے ہیں۔ فلاطینوس (۲۰۵-۲۷۰ء) کے نزدیک یہ

مراتب چار ہیں کہ جنہیں اس نے واحد عقل، نفس اور مادہ کا نام دیا ہے۔ واحد سے عقل سے نفس اور نفس سے مادہ کا ظہور ہوا۔^(۲۱) اس موضوع پر فلاطینوس (۲۰۵-۲۷۰ء) کے خیالات کو اس کے شاگرد فرفوریوس (۲۳۲-۳۰۵ء) نے ”التاسوعات“ (Enneads) کے نام سے مرتب کیا ہے۔ فلاطینوس کا عربی نام افلوطین (Plotinus) ہے جبکہ فرفوریوس کو انگریزی میں پورفیری (Porphyry) کہتے ہیں۔

شہاب الدین سہروردی المقتول (۵۲۹-۵۸۷ء) کا کہنا ہے کہ اللہ تعالیٰ کی ذات سے عالم عقول کا صدور ہوا کہ جس کے انوار سے عقل فعال پیدا ہوئی۔ عالم عقول سے عالم نفس اور عالم نفس سے عالم اجسام صادر ہوا۔ عالم عقول اور عالم نفس دونوں عقلی جبکہ عالم اجسام مادی عالم ہے۔ عالم عقلی اور عالم مادی کے مابین عالم مثال واسطہ اور بزرخ ہے کہ عالم عقلی انوار محض پر مشتمل ہے۔^(۲۲)

ابن عربی کے نزدیک یہ تین ہیں، یعنی عالم غیب، عالم خیال اور عالم حس۔ اصل عالم دو ہیں، یعنی عالم غیب اور عالم حس، جبکہ عالم خیال ان دونوں کے مابین بزرخ ہے اور ان دونوں سے زیادہ وسیع ہے اور اسے ہی عالم امکان بھی کہتے ہیں کہ گویا امکان، وجود مطلق اور عدم مطلق کے مابین واسطہ ہے۔^(۲۳) صدر الدین القونوی (۶۰۶-۶۷۳ھ) کا کہنا ہے کہ یہ مراقب پانچ ہیں، یعنی عالم غیب مطلق، عالم ارواح، جبروت، عالم انسان کامل، عالم مثال، ملکوت اور عالم مادہ رناؤت۔^(۲۴) ملا عبد الرحمن جامی (۸۱۷-۸۹۸ھ) کے نزدیک یہ مراقب تین ہیں، یعنی احادیث، واحدیت اور ربوبیت۔^(۲۵)

داود القیصری (۵۷۷ھ) کے مطابق ”حضرات“ یا ”تنزلات“ پانچ ہیں کہ جنہیں وہ بالترتیب عالم غیب مطلق، عالم جبروت، عالم ملکوت، عالم ملک اور عالم انسان کامل کا نام دیتے ہیں۔^(۲۶) عبد الکریم الجملی (۷۶۷-۸۲۶ھ) نے ان کی تعداد چالیس بیان کی ہے۔^(۲۷) الجملی کے بیان کردہ مراقب میں غیب مطلق، وجود مطلق، واحدیت، ظہور صرف، وجود ساری، ربوبیت، مالکیت، اسماء و صفات نفسیہ، حضرت اسماء جلالیہ، حضرت اسماء جمالیہ، حضرت اسماء فعلیہ، عالم امکان، عقل اول، روح اعظم، عرش، کرسی، عالم ارواح علوی، طبیعت مجردة، ہیولی، ہباء، جوہر فرد، مرکبات، فلک اطلس، فلک جوزاء، فلک افلک، اسماء زحل، اسماء مشتری، اسماء مریخ، اسماء شمس، اسماء زهرہ، اسماء عطارد، اسماء قمر، فلک اشیر، فلک ماٹور، فلک متاثر، فلک معدن، نباتات، حیوان اور انسان ہیں۔ الجملی نے ان مراقب کو تنزلات بھی کہا ہے اور یہ بات درست ہے کہ عرفانیوں کے نزدیک حضرات اور مراقب ایک پہلو سے تنزلات ہی ہیں۔^(۲۸)

مراقب وجود کی اس تقسیم کی کوئی عقلی نقلي دلیل موجود نہیں ہے، بلکہ جو کچھ عرفانیوں کا کشف ہے اس میں بھی ان کا بہت کچھ اختلاف منقول ہے۔ ”تنزلات ستہ“ یا ”مراقب سبعہ“، جس طرح عرفانی مکتب فکر میں آج عام ہیں، ہمیں ان کا سراغ بھی شیخ اکبر کے ہاں نہیں ملتا۔ صحیح اور درست بات یہ ہے کہ مراقب وجود چار ہیں، جیسا کہ ان کی طرف قرآن مجید کی پہلی وحی میں اشارہ کیا گیا ہے۔ اور یہ مراقب خارجی، ذہنی، رسمی اور لفظی وجود کے ہیں۔^(۲۹) ممکنات کے وجود کو عالم خیال میں کیسے محدود کیا جاسکتا ہے جبکہ اللہ کے رسول ﷺ کا ارشاد موجود ہے کہ اللہ تبارک و تعالیٰ نے زمین و آسمان کی پیدائش سے پہلے قلم کو پیدا کیا اور اسے سب کچھ لکھنے کا حکم دیا۔ اگر اللہ

کے علم کے وجود کو عالم خیال سے باہر کسی نو شستہ تقدیر میں لکھا ہوا نہیں مانیں گے تو یہ تو کھلمن کھلا تقدیر کا انکار ہے۔ پس خود علم الہی کے مراتب وجود تین ہیں: علمی، رسمی اور لفظی۔ قرآن مجید اللہ کے علم کا لفظی اور رسمی وجود ہی تو ہے۔ تو علم الہی کو محض عالم خیال تک محدود کرنا سطحی نظر ہے۔

ساتواں مسئلہ

معتز لہ اور ابن عربی کا کہنا ہے کہ وجود ماہیت اور حقیقت سے زائد ایک صفت ہے جبکہ صدر الدین القونوی نے اس سے اختلاف کیا ہے اور کہا ہے کہ وجود مطلق ہے البتہ جہاں تعین ہو جائے تو وہ مخلوق ہے۔ ابن عربی کا کہنا ہے کہ تمام موجودات کا وجود ایک ہے جبکہ ماہیت فرق ہے۔ فلاسفہ ابن سینا اور فارابی وغیرہ کا کہنا ہے کہ وجود واجب میں ماہیت کا عین ہے جبکہ ممکن میں زائد ہے۔ اس کے برعکس سلف صالحین، فقہاء اور متکلمین کسی شے کی ماہیت اور حقیقت ہی کو اس کا عین وجود قرار دیتے ہیں۔ (۵۰)

فلسفہ نے وجودِ ذہنی کا اثبات کیا ہے جبکہ متکلمین نے اس کی نفی کی ہے۔ ابن تیمیہ رحمہ اللہ نے کہا ہے کہ اگر تو وجودِ ذہنی سے مراد خارجی ماہیت ہے تو متکلمین کی بات درست ہے اور اگر اس سے مراد خارجی ماہیت نہیں ہے تو فلاسفہ کی بات درست ہے کہ علم میں جو ہے وہ موجود حقیقی نہیں بلکہ عالم کے تابع ہے۔ ابن تیمیہ رحمہ اللہ کا کہنا ہے کہ یہ عام اصطلاح میں معروف ہو گیا ہے کہ ماہیت وہ ہے جو ذہن میں ہوتی ہے اور وجود وہ ہے جو خارج میں ہو کہ ایک شخص جب کسی شے کی ماہیت کے بارے میں سوال کرتا ہے کہ وہ کیا ہے؟ تو اسے ایسا جواب دیا جاتا ہے کہ جس سے اس کا اس شے کے بارے میں تصور قائم ہو جائے۔ پس وجودِ ذہنی سے مراد وہ ماہیت ہے جو ذہن میں حاصل ہو اور خارجی ماہیت سے مراد اس شے کا خارج میں عین وجود ہے۔

اور اگر ماہیت سے مراد جو ذہن میں ہے وہ لیا جائے اور وجود سے مراد جو خارج میں ہے وہ لیا جائے تو یہ ماہیت تو اگرچہ وجود سے زائد ہے لیکن اس سے یہ لازم نہیں آتا کہ خارج میں ماہیت سے خارج میں وجود سے زائد ایک صفت ہو۔ خارج میں وجود کو ماہیت سے زائد صفت قرار دینا ایسا ہی ہے جیسا کہ معدوم کو شے قرار دینا۔

ماہیت کا اطلاق اس پر بھی ہوتا ہے جو ذہن میں ہے اور اس پر بھی جو خارج میں ہے۔ اسی طرح وجود کا اطلاق اس پر بھی ہوتا ہے جو ذہن میں ہے اور اس پر بھی جو خارج میں ہے۔ اگر تو ماہیت اور وجود دونوں سے مراد ذہنی ہوں تو دونوں ایک ہی ہیں اور اگر دونوں خارجی ہوں تو پھر بھی ایک ہیں۔ اور اگر ان میں ایک ذہنی اور دوسرਾ خارجی ہو تو پھر دونوں مختلف ہیں، لیکن اس کا کوئی فائدہ نہیں ہے کہ ہر شخص اس چیز کی قدرت رکھتا ہے کہ کسی شے کی ایک ایسی ذہنی ماہیت تصور کر لے جو دوسرا نہ کر سکے، جبکہ حقیقت خارجی ماہیت ہی ہے۔ (۵۱)

اشعری اور ابی جی نے اسے محققین کا قول کہا ہے کہ وجود واجب اور ممکن دونوں میں ماہیت کا عین ہے۔ سبب نزاع وجودِ ذہنی ہے۔ فلاسفہ نے وجودِ ذہنی کا اثبات کیا ہے جبکہ متکلمین نے اس کی نفی کی ہے۔ اگر وجود ماہیت سے زائد ہے تو اس سے یہ لازم آتا ہے کہ ایک شے موجود ہونے سے پہلے بھی موجود ہو کہ جس سے دو وجود لازم آتے ہیں۔ دوسری بات یہ ہے کہ اگر وجود ماہیت سے زائد ہے تو اس سے یہ لازم آتا ہے کہ اس کا

کوئی اور وجود ہوتا کہ اس پر عدم کا اطلاق نہ ہو سکے جو کہ اس کی نقض ہے اور اس طرح تسلسل لامتناہی لازم آئے۔ تیسری بات یہ کہ اگر وجود ماہیت سے زائد ہے تو ماہیت من حیث ہی کے پہلو سے غیر موجود ہو گی۔ معدوم کو وجود سے متصف کرنے میں تناقض لازم آتا ہے کہ ایک ماہیت معدوم موجود ہے۔ (۵۲)

متکلمین کے مکاتب فکر معتزلہ، اشاعرہ، ماتریدیہ اور امامیہ اس کے علاوہ ہیں۔ معتزلہ کا بانی واصل بن عطاء (۸۰-۱۳۱ھ) ہے اور اس کے مودیں میں ابوالہذیل العلاف (۱۳۵-۲۲۶ھ)، ابراہیم النظم متوفی (۲۳۱ھ)، ابو عثمان الجاحظ (۲۵۶ھ)، ابو الحسین الخیاط متوفی (۳۰۰ھ) اور قاضی عبدالجبار الہمدانی متوفی (۳۱۲ھ) ہیں۔ اشاعرہ کے بانی ابوالحسن الاشعربی (۲۶۰-۳۲۳ھ) ہیں اور ان کے مودیں میں قاضی ابو بکر الباقلاني (۳۰۲-۳۲۸ھ)، ابو سحاق اسفرائیں متوفی (۳۱۸ھ)، ابو سحاق شیرازی (۳۹۳-۳۷۶ھ)، امام الحرمین ابوالمعالی الجوینی (۳۱۹-۳۷۸ھ)، ابو حامد محمد الغزالی (۴۵۰-۴۰۵ھ) اور عضد الدین الاتبی متوفی (۴۷۶ھ) وغیرہ ہیں۔ ماتریدیہ کے بانی ابو منصور ماتریدی (متوفی ۳۳۳ھ) ہیں اور ان کے مودیں میں محمد البزدی (متوفی ۴۹۳ھ)، ابو معین النسفی (۴۰۸-۳۳۸ھ)، نجم الدین النسفی (۴۶۲-۴۵۳ھ) صاحب عقائد نسفیہ، تاج الدین السکبی (۱۷۷ھ)، سعد الدین التفتازانی (۲۲-۷۹۲ھ) اور ملا علی القاری (متوفی ۱۰۱۳ھ) رحمہم اللہ وغیرہ ہیں۔ تفتازانی کے حنفی یا شافعی اور اشعری یا ماتریدی ہونے کے بارے میں اہل علم میں بہت اختلاف ہے اور اس میں بہتر بات یہی معلوم ہوتی ہے کہ وہ فقہ میں حنفی اور شافعی دونوں کے مطابق فتویٰ دیتے تھے اور عقیدے میں اشعری تھے۔

آٹھواں مسئلہ

آٹھواں مسئلہ ”معدوم“ کے حالت عدم میں ثبوت کا ہے۔ عرفانیوں کا معتزلہ اور روافض کی طرح یہ دعویٰ ہے کہ معدوم کی حالت عدم میں بھی حقیقت، ماہیت، عین اور ذات ثابت ہوتی ہے جبکہ وہ وجود کی صفت سے متصف نہ بھی ہو۔ معدومات از لی ہیں اور ان کا مصدر وجود مطلق یعنی واجب الوجود نہیں بلکہ عدم مطلق ہے جو کہ شخص ہے۔ معتزلہ کے نزدیک معدومات، مخلوق ہیں جبکہ عرفانیوں کے ہاں یہ اعمیان ہیں۔ (۵۳)

”وجود مطلق“ اور ”عدم مطلق“ کو قطبین قرار دیتے ہوئے ان کے مابین ”بر ZX رمکن“ کو واسطہ قرار دینا وغیرہ لایعنی ابجات میں سے ہے کہ جن میں پڑنے سے اس امت کو منع کیا گیا ہے۔ (۵۴) اب اگر روایتی دینی مزاج اس بات پر کہ معدوم بھی کوئی شے ہے اور ثابت ہے، پر تبصرہ نہ کرے تو کیا اسے یہ طعن کرنا چاہیے کہ وہ ذہنی پسماندگی کا شکار ہے یا یہ بحث اس کی ذہنی سطح سے بالاتر ہے؟ یہ دراصل مزاج کا تنوع ہے نہ کہ ذہنی سطح میں اختلاف۔ کتاب و سنت سے مناسبت اور مازمت کی بنا پر جو مزاج سلیم پروان چڑھتا ہے، وہ بہت بڑا دماغ ہونے کے باوصف ایسی چیزوں کو ہضم نہیں کر پاتا کہ جو ذہنی عیاشی یا عقلی لغویات کی قبیل سے ہوں۔

ابن عربی سے لے کر نابسی تک وحدت الوجود کے مکتبہ فکر کے ہر دوسرے امام نے وحدت الوجود کا انکار کرنے والوں کو ذہنی پسماندگی کا طعنہ دیا ہے، جبکہ معاملہ اس کے بالکل بر عکس ہے، جیسا کہ امام ابن تیمیہ رحمہ اللہ

اور امام تفتازانی رحمہ اللہ وغیرہ جیسے ائمہ کے عرفانیوں سے مناظرات اس بات کی دلیل ہیں کہ عرفانیوں کے خداق (ingenious) کے ہاں بھی وحدت الوجود کا نظریہ چند رٹے رثائے جملوں سے زائد کچھ نہیں ہے۔ روایتی دینی مزاج کو ذہنی پسماندگی کا طعنہ دینے والے اگر 'حرز الامانی'، اور 'فصوص الحکم' کا تقابلی مطالعہ کر لیں تو جان لیں کہ ذہانت، حکمت اور بیان میں کیا فرق ہے!

البتہ یہ بات درست ہے کہ فلسفی، عرفانی، متکلم، محدث اور فقیہ میں سے ہر ایک کا میدان مختلف ہے اور ہر ایک نے اپنے میدان میں زندگی گزاری ہے، اس لیے ممکن ہے کہ ایک کوفوری طور پر دوسرے کی بات سمجھنے آئے۔ باکسر اگر پہلوان پر یہ طعن کرے کہ وہ تو زارگشت کا پہاڑ ہے تو اس کی وجہ یہی ہے کہ اس کا پہلوان سے اکھاڑے میں کبھی سامنا نہیں ہوا۔ حدیث کے مطابق لوگ مختلف مزاجوں پر پیدا کیے جاتے ہیں اور یہ مزاج ہی دراصل ان کی آزمائش اور امتحان ہوتے ہیں۔ تو فلسفیانہ مزاج پروردگار کی طرف سے نعمت سے زیادہ آزمائش تھی اور اس کے حاملین اس کے فتنہ ہونے کا ادراک نہ کر پائے۔ اور کتاب و سنت میں بیان شدہ نظریہ تخلیق اور قصہ آدم و حوا علیہما الصلاۃ والسلام کی روشنی میں انسان اور کائنات کی پیدائش اور تخلیق کے عمل کو ایک سادہ بیان قرار دے کر فلسفیانہ موشکافیوں اور کلامی کج بخیلوں میں پڑ گئے کہ ان کا مزاج خواص کا تھا، الہذا انہیں خاص نظریہ چاہیے تھا نہ کہ خالص۔ اگر اللہ تعالیٰ نے تخلیقی نوعیت کی ذہانت کی نعمت سے نوازا ہے تو اس کا شکر ادا کرنے کا کیا یہ طریقہ ہے کہ انسان نبی اور رسول سے بڑھ کر حکیم بننے کی کوشش کرے؟

ابن تیمیہ رحمہ اللہ کا کہنا یہ ہے کہ انہوں نے معدوم کو ثبوت کے درجہ میں شے قرار دیتے ہوئے وجود اور ثبوت جو کہ ایک ہی شے ہے، کو دو بنالیا ہے۔^(۵۵) انہوں نے دراصل معدوم کے موجود سے ذہنی تمیز کو اس بات کی دلیل بنالیا کہ وہ خارج میں بھی ثابت ہے۔ کسی شے کی تخلیق سے پہلے اس کے وجود کا اثبات کرنے سے بڑھ کر کیا جہالت ہوگی؟^(۵۶)

دوسری بات یہ ہے کہ ان کا کہنا یہ ہے کہ "حقائق کونیہ" جو کہ فی نفسہ تو "معدوم" ہیں اور ان کے "اعیان"، علم الہی میں اس "تجھی مطلق" میں "مشہود" ہوئے کہ جو ذاتِ الہی کے ساتھ متحد ہے۔ اب سوال یہ پیدا ہوتا ہے کہ یہ حقائق معدوم ہونے کے بعد وجود میں آئے ہیں یا تاحال معدوم ہی ہیں؟ اگر تو تاحال "معدوم" ہیں تو کچھ موجود نہیں ہے جو عقلًا مستحال ہے، اور اگر "معدوم" ہونے کے بعد "موجود" ہیں تو وہ حق نہیں ہو سکتے کہ وہ کبھی معدوم نہیں رہا۔^(۵۷) اسی طرح جب انہوں نے "اعیان" کو مظرحق یا "محلی الہی" کہا تو کیا یہ "عین ذات" ہیں، جیسا کہ ان کا کہنا ہے؟ تو اس صورت میں مخلوق کا "عین ثابت" اللہ کی "ذات" ہی ہے۔ یا "حق" نے ان "اعیان" کو روشن کر دیا تا کہ وہ اسے جان سکیں؟ تو اس صورت میں ذاتِ باری تعالیٰ "معدوم" کا "معلوم" بن گئی۔

نوال مسئلہ

نوال مسئلہ وجود کے بارے میں علم کے مأخذ کا ہے۔ عرفانیوں کے ہاں وجود کے بارے میں علم کا مأخذ ان کا کشف ہے، کہ وہ یہ مانتے ہیں کہ کتاب و سنت میں اس بارے میں تفصیلی رہنمائی اس طرح موجود نہیں ہے جیسے

وہ بیان کر رہے ہیں، بلکہ انہوں نے اس کا بھی اقرار کیا ہے کہ مفہومات کے علاوہ معقولات سے بھی ان کے نقطہ نظر کی بنیادوں کی تصدیق ممکن نہیں ہے اور اس سب کچھ کی بنیادان کا کشف ہی ہے۔ (۵۸)

ان کا کشف اس معاہلے میں کیسے جلت ہو سکتا ہے جبکہ خود ان کے کشف میں ایک دوسرے سے اختلاف موجود ہے۔ پچھلے کچھ عرصہ میں وجود باری تعالیٰ کے بارے میں ابن عربی، صدر الدین قونوی، ابن سبعین، ابن الفارض، تلمذانی، داؤد قیصری، عبد الکریم الجیلی، ملا عبد الرحمن الجامی اور عبد الغنی النابلسی وغیرہ کی کتب اور رسائل کے مطالعہ کا موقع ملا ہے۔ اور ہماری عاجزانہ رائے میں وحدت الوجود کے معاصر محققین کا اس مکتبہ فکر پر بہت بڑا احسان ہوگا کہ اگر ایک مقالہ تاویل اس بات پر تیار کر دیں کہ یہ بھی ایک ہی بات کر رہے ہیں۔

ابن عربی اور ابو حفص سہروردی میں اس مسئلے میں اختلاف ہو گیا کہ تخلی حق کے وقت کیا یہ ممکن ہے کہ حق سبحانہ و تعالیٰ بندے سے مخاطب ہوں؟ تو ابو حفص نے کہا کہ ممکن ہے اور ابن عربی نے کہا کہ ناممکن ہے۔ ابن عربی کو بتلایا گیا کہ سہروردی نے یہ کہا ہے تو ابن عربی نے جواب میں کہا کہ وہ بیچارہ اس مسئلے میں مسکین ہے، ہم مشاہدہ ذات میں ہیں اور وہ ابھی مشاہدہ صفات میں اٹکا ہوا ہے۔ (۵۹) حضرت مجدد الف ثانی رحمہ اللہ نے جب وحدت الوجود پر شدید نقد کی تو انہوں نے یہی کہا کہ ابن عربی اس مقام تک نہیں پہنچ پائے کہ جہاں میں پہنچا ہوں اور وہ نیچے ہی رک گئے لہذا حقیقت نہیں جان پائے جو کہ اعدام متقابلہ ہے نہ کہ اعیان ثابتہ۔ (۶۰)

عرفانیوں نے حد کر دی ہے کہ اپنے کشfi فلسفہ کو اللہ کی کتاب اور سنت سے ثابت کرنے کے لیے علم الاعتبار ایجاد کر لیا۔ اس علم کے مطابق کتاب و سنت میں کچھ بھی قطعی نہیں ہے، سب ظنی ہے، اعتباری ہے، بلکہ ان کے علم الاعتبار کی روشنی میں کتاب و سنت کے متن کو ظنی الدلالۃ کہنا بھی بڑی بات ہو گی کہ ظن میں بھی متکلم کے مراد معانی میں سے غالب کو ترجیح حاصل ہوتی ہے اور یہاں تو کتاب و سنت سب کا سب مبہم الدلالۃ بلکہ خفی الدلالۃ ہے۔

عرفانی جب علم الاعتبار کو بیان کرنے پر آئے تو واقعہ یہ ہے کہ وہ ذہن استعمال کیا ہے کہ قرآن مجید کو قطعی الدلالۃ کہنے والوں کو بھی سانپ سوگھ جائے۔ لیکن اگر آپ ان کے اس اصول کی تطبیق کی بات کریں کہ اپنی اس حکمت عالیہ کی تفہیم کے لیے کوئی مثال تولائیں تو امر واقعی ہے کہ اس اصول کی تطبیق کے بعد آپ یہ محسوس کریں گے کہ علم الاعتبار اور مسخرے پن میں کوئی فرق نہیں ہے۔

ابن عربی کے ہاں فرعون سے مراد ”نفس لعین“، موسیٰ سے مراد ”قلب سلیم“، ہارون سے مراد ”عقل سلیم“، بنی اسرائیل سے مراد ”خيالات طيبة“، اور جس دریا کو بنی اسرائیل نے پار کیا تھا یعنی بحر سے مراد ”دریائے وحدت“ ہے۔ (۶۱) اور یہ معانی بیان کرنے کے بعد وہ مخاطب سے پوچھتے ہیں کہ اب سمجھ آئی فرعون کے ایمان کی بات؟ عرفانی کہتے ہیں کہ ناقدین ہماری بات ہی نہیں سمجھئے، وہ ہم پر نقد کرنے لگ گئے کہ ہم فرعون کے ایمان لانے کے قائل ہیں۔

کون سے اصولی لغت اور قواعد زبان اس بات کی اجازت دیتے ہیں کہ آپ موسیٰ قطعی الدلالۃ کا معنی ”قلب سلیم“، اور فرعون قطعی الدلالۃ کا معنی ”نفس لعین“، کریں؟ عرفانیوں نے کہا کہ علم الاعتبار یہ ہے کہ ”خلق“

کا معنی ”قدر“ اور ”تخلیق“ کا معنی ”تقدیر“ ہے۔ ان کا دعویٰ یہ ہے کہ کتاب و سنت میں کہیں یہ موجود نہیں ہے کہ تخلیق کا معنی یہ ہے کہ اللہ نے حادث کو پیدا کیا ہے؟^(۲۲) وَاللَّهُ الْمُسْتَعَانُ عَلَىٰ مَا تَصْفُونَ۔

واقعاً فلسفہ عرفان کی بات بہت گہری ہوتی ہے، اگر مخاطب کے سمجھا آجائے تو ہنسی چھوٹ جاتی ہے اور نہ سمجھ آئے تو وہ علمائے ظاہر کی طرح ان پر فتوے لگانا شروع ہو جاتا ہے۔ کسی بھی عرفانی کی فلسفیانہ موسیقاریوں کا بہترین جواب یہی ہوتا ہے کہ اسے کہا جائے کہ اپنی اس حکمت عالیہ کی مثال بیان کریں یا اصول کی تطبیق کریں تا کہ ڈھنی پسماندگی والوں کو بھی تمہاری بات سمجھا آپائے اور پھر آپ نہیں گے اور رونا اس کا مقدر بن جائے گا۔ امر واقعہ یہ ہے کہ معاصر عرفانی مکتبہ فکر کے پاس بھی جدیدیت کے جواب میں جاہلیت قدیمه کی نئی پیشکش (presentation) کے سوا کچھ بھی نہیں ہے۔ ایسی جاہلیت سے توجہ دیدیت ہی بھلی تھی۔

وجود کے بارے میں اعيان، مراتب، حضرات، تزلیفات، تحرید وغیرہ کی بنیادوں پر منی اس بحث کو حق مان لینے کا لازمی تقاضا یہ ہے کہ کسی نبی یا رسول کو وہ معرفت حاصل نہیں تھی جو فلاطینوں، شنکرا چاریہ اور ابن عربی کو حاصل ہوئی۔ یہ بھی عجب سوئے اتفاق ہے کہ تینوں نے ہی تیلیٹ (Trinity) کا بھی اثبات کیا ہے۔

سوال مسئلہ

سوال مسئلہ وجود کے علم کا ہے۔ وجود اعلم اور علم الوجود کا موضوع ایک مستقل اور مفصل تحریر کا مقاضی ہے۔ مسلم علمیات (Epistemology) کا یہ کم المیہ ہے کہ علم کی پچھن تعریفات نقل کر دی ہیں اور پھر ہر ایک تعریف پر اعتراضات بھی قائم کر دیے ہیں۔^(۲۳)

ہم یہ پہلے ہی عرض کر چکے ہیں کہ جب آپ منطقی اصول و ضوابط کی سان پر سنار کی ٹھوکا ٹھاکی کی طرح جامع و مانع تعریف تیار کرنے کی کوشش کریں گے تو اس کا یہی نتیجہ نکلے گا کہ علم کی پانچ درجی تعریفات آپ کے ہاتھ آ جائیں گی اور اپنی زندگی کا ایک بڑا حصہ یہی جانے میں گزار دیں گے کہ علم کی تعریف کیا ہے؟ آپ علم کی تعریف اور اک یا اعتقادِ جازم یا حصولِ صورت یا اکشافِ تام وغیرہ سے کریں گے تو خود یہ الفاظ محتاج تعریف ہوں گے۔ پھر ان الفاظ کی تعریف میں اگر کوئی مشکل لفظ آ گیا تو اس کی تعریف کی احتیاج ہوگی۔ ہمارے ہاں کتاب التعریفات انہی اصولوں پر قائم ہیں۔ ذرا زیادہ گہرائی میں جائیں گے تو لفظ تعریف کی تعریفات میں گم ہو جائیں گے، حالانکہ اس بارے میں کسی منطقی غور و خوض کی بجائے علم کی شرعی اور عرفی تعریف ہی کافی تھی۔

باقی رہا تصورِ شے کا نفسِ شے سے یکساں (identical) ہو جانا۔ یکساں ہونے کے دو معانی ہیں۔ ایک یہ کہ تصورِ شے، نفسِ شے کے متوازی (parallel) ہو جائے تو اس معنی میں یہ درست ہے کہ اس کا مقصود تصورِ شے اور نفسِ شے کی مطابقت نہیں بلکہ تصورِ شے کا نفسِ شے پر ایسا حکم لگانا ہے کہ جس سے وہ اس شے کو دوسرا شے سے ممیز کر سکے۔ دوسرا معنی یہ ہے کہ تصورِ شے، نفسِ شے کے مطابق ہو جائے تو یہ ایک مغالطہ ہے جس کا فلاسفہ شکار ہوئے ہیں اور اپنے قوتِ استدلال یا قوتِ بیان سے دوسروں کو بھی اس وہم کی اہمیت کے شہے میں ڈال دیا۔ آگ اپنی حرارت کی خاصیت اور پہاڑ اپنے بو جھل پن کی صفت کے ساتھ اگر ذہن میں منتقل ہو جائے

گا تو تمہارا ذہن باقی رہ سکے گا کیا؟ یہ لوگ علم کے نام پر اپنے لیے اذیت کا مطالبہ کر رہے ہیں اور ان کے قول کی حقیقت یہ ہے کہ علم اور وجود کو ایک کرنا چاہتے ہیں۔ جب وہ ایک ہو جائے گا تو وہ وجود ہی وجود ہو گا، خارج میں بھی اور ذہن میں بھی، اور وہ علم نہیں ہو گا۔ اسی طرح اس مطابقت سے فلسفی کے ہاں شے کی حقیقت کا علم تو مکمل ہو جائے گا لیکن ایک وجود بڑھ جائے گا، بلکہ خارجی وجود عبست قرار پائے گا کہ وجود اور علم ایک ہی مقام پر یعنی شعورِ انسانی میں ہی مطابق ہو گئے تو خارجی وجود کی ضرورت نہ رہی۔

شے کی جو بھی صفات یا عوارض ہوتے ہیں، وہ ذہن میں منتقل ہو جاتے ہیں، علمی اعتبار سے نہ کہ وجودی پہلو سے۔ یہ بھی تو شعور نے ہی بتایا ہے کہ تصورِ شے، نفسِ شے سے مطابق نہیں ہوا تو علم تو حاصل ہو گیا ہے۔ اور اب وجود کے پیچھے پڑنا کہ وہ بھی تصور میں اس طرح حاصل ہو جائے جیسے کہ خارج میں موجود ہے اور اس کا نام حقیقت کا علم رکھ چھوڑنا بے دوقینی نہیں تو اور کیا ہے؟ زید اور بکر اپنی ماہیت یعنی حیوان ناطق ہونے کے اعتبار سے تو ایک ہیں، ان میں فرق تو ان کے عوارض نے پیدا کیا ہے۔ زید اور بکر کی ماہیت کے علم سے جنس کا علم حاصل ہو گا جو کہ کلیات اور تصورات سے زائد نہ ہو گا، جبکہ ایسا علم جو زید اور بکر میں فرق کر سکے یعنی جزئیات اور خارجی وجود کا علم تو وہ اس طریقے سے حاصل ہونے والا نہیں ہے۔ واللہ اعلم۔ علاوه از میں اسم، فعل اور حرف تینوں کے تصورِ شے اور خارجی وجود میں تعلق کی نوعیت مختلف ہے۔

وجود اعلم کے تین مراتب ہیں، یعنی علمی، رسمی اور لفظی، جیسا کہ ہم بیان کر چکے ہیں، جبکہ علم الوجود یہی ہے کہ ایک شے کی اس قدر معرفت حاصل ہو جائے کہ اس کے غیر سے تمیز ہو سکے۔ رہا تصورِ شے کا نفسِ شے کے مطابق ہو جانا تو یہ ناممکن ہے، کہ نفسِ شے یا شے کی حقیقت یا شے کے جو ہر جمع عوارض ولوازمات کا علم اللہ کے علاوہ کسی کو حاصل ہو ہی نہیں سکتا۔ اسی لیے تو خالق نے یہ اعلان کیا ہے کہ مخلوق اس کے علم میں سے بس اسی کا احاطہ کر سکتی ہے کہ جو وہ چاہے۔ آگ کا خارجی وجود ہی اس کی ماہیت ہے۔ صورتِ ذہنی اور خارجی حقیقت دونوں پر ماہیت کے لفظ کا اطلاق درست ہے، اگرچہ خارجی حقیقت کے فعلی اثرات ذہن میں منتقل نہیں ہوتے۔

پورے وثوق سے یہ کہا جاسکتا ہے کہ فلسفیوں، عرفانیوں اور متكلمین نے ان سوالات کے جواب دینے کی عقلی کوششوں میں امت مسلمہ پر وہ بوجہ لادنے کی کوشش کی ہے کہ جن کے اتارنے کی دعا ہمیں سکھائی گئی تھی:

﴿رَبَّنَا وَلَا تَحْمِلْ عَلَيْنَا أَصْرًا كَمَا حَمَلْتُهُ عَلَى الَّذِينَ مِنْ قَبْلِنَا رَبَّنَا وَلَا تُحَمِّلْنَا

مَا لَا طَاقَةَ لَنَا بِهِ وَاعْفُ عَنَّا وَاغْفِرْ لَنَا وَارْحَمْنَا﴾ (آل بقری: ۲۸۶)

اور اس میں کوئی شک نہیں ہے کہ یہ کج بحثیاں انسان کے سینے سے نو را یمان کی کمی اور ظلمت و تاریکی اور غفلت کی زیادتی کا باعث بنتی ہیں۔ میں خود اس تجربے سے گزر ہوا ہوں۔ اس وقت اس موضوع پر میرے پاس اس قدر مواد اور کچھ کہنے کو ہے کہ دو چار کتابیں مرتب کر سکوں، لیکن جب بھی اس موضوع پر پڑھنے یا لکھنے بیٹھتا ہوں تو عجیب و حشمت طاری ہو جاتی ہے، لیکن بعد میں اس احساس کے ساتھ کچھ لکھ پڑھ لیتا ہوں کہ یہ اپنے پروردگار سے جانتے بوجھتے غفلت اختیار کرنے کا ایک ایسا گناہ ہے کہ جس کی توبہ بعد میں کروں گا۔

﴿اَقْتُلُوا يُوسُفَ اَوِ اُطْرَحُوهُ اَرْضًا يَخْلُ لَكُمْ وَجْهُ اَبِيهِمْ وَتَكُونُوا مِنْ بَعْدِهِ قَوْمًا﴾

صلی اللہ علیہ وسلم ﴿۹﴾ (یوسف)

عقل کو ذریعہ بنانے کرتا بود سنت کے فہم میں اس کے مکمل استعمال میں کوئی دورائے نہیں ہیں کہ تفہہ و اجتہاد کی بنیاد ہی یہی ہے۔ لیکن جہاں اس کو مصدر بنایا جائے گا، وہاں فتنے پیدا ہوں گے۔ جہاں کتاب و سنت پر فلسفہ و کلام کو ترجیح دی جائے گی وہاں بگاڑ لازماً آکر رہے گا، چاہے جاراللہ کے مقام پر ہی کیوں نہ فائز ہو جائے! کسی نبی یا رسول یا صحابی یا تابعی یا ائمہ دین یا محدثین عظام میں سے کسی نے اس طرح وجود اور علم کے بارے میں بحث کی ہے؟

اصل سوال کیا ہے؟

فلسفہ کا کہنا ہے کہ انسان کا سب سے بڑا مسئلہ وجود اور علم کی تعریف ہے۔ وجود کیا ہے؟ اور علم کیا ہے؟ یہی انسانی زندگی کے سب سے بڑے دو سوالات ہیں۔^(۶۳) کلاسیکل فلاسفی میں وجود کیا ہے؟ کے سوال کو اہمیت حاصل رہی ہے جبکہ ماڈرن فلاسفی میں علم کیا ہے؟ کا سوال مرکزیت رکھتا ہے۔

فلسفہ کا یہ دعویٰ اس اعتبار سے تو درست ہو سکتا ہے کہ علم فلسفہ کی روایت میں تربیت یافتہ فلسفیوں کے ہاں انسانی زندگی کے اہم تر سوالات یہی طے پائے ہیں، لیکن عام انسانوں کی زندگی، فطرت انسانی اور آسمانی شرائع میں سب سے اہم اور بڑا سوال ”حق کیا ہے؟“ کا رہا ہے۔ شریعت اسلامیہ ”حق کیا ہے؟“ کے سوال کا جواب ہے یا ”وجود کیا ہے؟“ کے سوال کا؟ یا ”علم کیا ہے؟“ کے سوال کا؟

اس میں کسی مسلمان کو کیا شبہ ہو سکتا ہے کہ شریعت اسلامیہ کل کی کل ”حق کیا ہے؟“ کے سوال کا جواب ہے۔ پروردگار نے اپنے بندوں کے لیے اسی سوال کو سب سے اہم سمجھا اور اسی سوال کے تفصیلی جواب کے لیے انبیاء اور کتابوں کا سلسلہ جاری فرمایا ہے۔ (الحج: ۲۲، یونس: ۳۲، المؤمنون: ۱۷، الجاثیۃ: ۲۲، فاطر: ۳۱، ق: ۵، فصلت: ۵۳، النجم: ۲۸، التوبۃ: ۳۳، الانفال: ۷، الرعد: ۷، الانبیاء: ۷، النہایہ: ۳۹، الاعراف: ۸، ص:

(۶۴-۶۵، الزمر: ۸۵-۸۶)

عَنِ ابْنِ عَبَّاسٍ كَانَ النَّبِيُّ صَلَّى اللَّهُ عَلَيْهِ وَاٰلِهٖ وَسَلَّمَ إِذَا قَامَ مِنَ اللَّيْلِ يَتَهَجَّدُ، قَالَ: ((اللَّهُمَّ لَكَ الْحَمْدُ، أَنْتَ نُورُ السَّمَاوَاتِ وَالْأَرْضِ وَمَنْ فِيهِنَّ، وَلَكَ الْحَمْدُ، أَنْتَ قِيمُ السَّمَاوَاتِ وَالْأَرْضِ وَمَنْ فِيهِنَّ، وَلَكَ الْحَمْدُ، أَنْتَ الْحَقُّ، وَوَعْدُكَ حَقٌّ، وَقَوْلُكَ حَقٌّ، وَلِقَاؤُكَ حَقٌّ، وَالجَنَّةُ حَقٌّ، وَالنَّارُ حَقٌّ، وَالسَّاعَةُ حَقٌّ، وَالنَّبِيُّونَ حَقٌّ، وَمُحَمَّدٌ حَقٌّ))^(۶۵)

”حق“ کا لفظ کتاب و سنت میں خالق، مخلوق، قرآن مجید، اسلام، رسول، عدل، توحید، صدق، آخرت، جنت، جہنم، واجب، مال، اولیت، حصہ، اعتماد، صحیح اور باطل کے متقاضاً کے معنی میں استعمال ہوا ہے۔^(۶۶) اور ان سب معانی کی اصل موافقت اور مطابقت یا مضبوطی اور صحیت ہے۔ امام راغب (متوفی ۵۰۲ھ) اور امام ابن فارس (متوفی ۳۹۵ھ) لغت کے دو بہت بڑے امام ہیں۔ دونوں کے منیج میں فرق یہ ہے کہ امام راغب ایک ہی لفظ کے متعدد معانی کی

ایک ہی اصل تلاش کرتے ہیں اور متنوع معانی کو اس اصل سے جوڑ کر دکھادیتے ہیں، جبکہ امام ابن فارس اس کو تکلف سمجھتے ہیں اور ان کے نزدیک ایک ہی لفظ کے اصل معانی ایک سے زائد ہو سکتے ہیں اور انہوں نے اپنی لغت کو اسی منبع کے مطابق مرتب کیا ہے، لیکن لفظ "حق" کی اصل انہوں نے بھی ایک ہی قرار دی ہے۔ (۶۷)

"حق" اپنے "مظاہر" میں کیا ہے؟ تو اس کا جواب اللہ کے رسول ﷺ نے ((فَقَالَ: يَا رَسُولَ اللَّهِ، مَا الْإِسْلَامُ؟ قَالَ: لَا تُشْرِكُ بِاللَّهِ شَيْئًا، وَتُقْيِيمُ الصَّلَاةَ، وَتُؤْتِي الزَّكَاةَ، وَتَصُومُ رَمَضَانَ، قَالَ: صَدَقْتَ)) کے الفاظ سے دیا ہے۔ اور "حق" اپنے "باطن" میں کیا ہے؟ تو اس کا جواب آپ ﷺ نے ((قَالَ: يَا رَسُولَ اللَّهِ، مَا الْإِيمَانُ؟ قَالَ: أَنْ تُؤْمِنَ بِاللَّهِ، وَمَا لَأَنْتَ بِهِ، وَكِتَابِهِ، وَرَسُولِهِ، وَتُؤْمِنَ بِالْبَعْثَ، وَتُؤْمِنَ بِالْقَدْرِ كُلِّهِ، قَالَ: صَدَقْتَ)) کے الفاظ سے دیا ہے۔ اور "حق" اپنے "احوال" میں کیا ہے؟ تو اس کا جواب رسول اللہ ﷺ نے ((قَالَ: يَا رَسُولَ اللَّهِ، مَا الْإِحْسَانُ؟ قَالَ: أَنْ تَخْشَى اللَّهَ كَائِنَكَ تَرَاهُ، فَإِنَّكَ إِنْ لَا تُكْنُ تَرَاهُ فَإِنَّهُ يَرَاكَ، قَالَ: صَدَقْتَ)) کے الفاظ سے دیا ہے۔ اور "حق" اپنی "غایت" میں کیا ہے؟ تو اس کا جواب ((قَالَ: يَا رَسُولَ اللَّهِ، مَتَى تَقُومُ السَّاعَةُ؟ قَالَ: مَا الْمُسْتُوْلُ عَنْهَا بِأَعْلَمَ مِنَ السَّائِلِ، وَسَأُحَدِّثُكَ عَنْ أَشْرَاطِهَا: إِذَا رَأَيْتَ الْمَرْأَةَ تَلِدُ رَبَّهَا، فَذَاكَ مِنْ أَشْرَاطِهَا، وَإِذَا رَأَيْتَ الْحُفَّةَ الْعُرَاءَ الصُّمَ الْبُكْمُ مُلُوكَ الْأَرْضِ، فَذَاكَ مِنْ أَشْرَاطِهَا، وَإِذَا رَأَيْتَ رِعَاءَ الْبَهْمِ يَتَطَاوَلُونَ فِي الْبُنْيَانِ، فَذَاكَ مِنْ أَشْرَاطِهَا فِي خَمْسٍ مِنَ الْغَيْبِ لَا يَعْلَمُهُنَّ إِلَّا اللَّهُ)) کے الفاظ میں دیا ہے۔ (۶۸)

فلسفہ نے ہر شے میں اس کی فلسفیانہ حقیقت اور ماہیت کے سوال کو اہمیت دی۔ اس بارے میں رسولوں کا مزاج اور علم و حی کا رجحان بالکل مختلف رہا ہے۔ اگر کسی فلسفی یا متكلم یا عرفانی سے "ایمان کیا ہے؟" کا سوال ہوتا تو وہ ضرور اس کی فلسفیانہ حقیقت اور ماہیت پر کلام کرتا۔ اللہ کے رسول ﷺ نے اس سوال کے جواب میں ایمان کی فلسفیانہ حقیقت اور ماہیت پر کسی علمی کلام کی بجائے اس کا عرفی معنی اور اس کی اقسام بیان کر دیں کہ جو خالق کا مطلوب تھا۔ خالق کے نزدیک کسی شے کی حقیقت اور ماہیت صرف اتنی ہی مطلوب ہے جتنا اس کا لغوی یا عرفی معنی نہ کہ فلسفیانہ حقیقت اور ماہیت۔ منطقی تعریف اگر مطلوب بھی ہے بلکہ ممکن ہے تو اسی قدر کہ جس سے ایک شے اپنے غیر سے میز ہو جائے۔ باقی رہی کسی شے کی حقیقت و ماہیت تو یہ معلوم کرنا ممکن نہیں ہے۔

امر واقعہ یہ ہے کہ وجود اور علم تو بدیہات میں سے تھے لیکن انہیں ڈیفائن کرنے کی مہم جوئی نے انہیں قیامت تک کے لیے غیر محدود (undetermined) بنادیا ہے۔ وجود کا متصاد عدم، علم کا جہالت اور حق کا باطل ہے۔ وجود اور عدم یا علم اور جہالت میں فرق تو ایک بچہ بھی کر سکتا ہے لیکن حق اور باطل میں فرق کسی خارجی رہنمائی اور غور و فکر کے بغیر ممکن نہیں ہے۔ اور اگر یہ اتنے ہی اہم سوالات ہوتے تو انہیں حدیث جبریل میں مقام دیا جاتا، لیکن وہاں تو سوالات ہی کچھ اور ہیں۔ حدیث جبریل نے انسانوں کے خالق کی نظر میں انسانی زندگی کے اہم ترین سوالات، حکمت عالیہ اور علم عالی کو متعین کر دیا ہے۔

ہمارے سلف صالحین اعتقاد میں اکتفی کرنا اور اس کا اعتماد کرننا اور وقت کا ضیاع احتیاط کرنے کی سزا ہے۔ اور یہ کج بحثیاں اور وقت کا ضیاع احتیاط کرنے کی سزا ہے۔ دن میں پندرہ گھنٹے فلسفہ و کلام کا مطالعہ ہوا اور ایک گھنٹہ کتاب و سنت

کا تو اس فتنے میں بہتلا ہونا انسان کا مقدر ہے۔ اور فتنہ درفتہ یہ ہے کہ ﴿وَهُمْ يَحْسُبُونَ صُنْعًا﴾۔ اپنے زندگی کے بہترین اوقات فلسفہ اور کلام پڑھنے لگا دیں اور کتاب و سنت کا سرسری مطالعہ کرنے کے بعد اللہ سے امید رکھیں کہ آپ سلامتی فکر حاصل کر لیں گے تو یہ غلط محض ہے۔ اور اعتراض یہ بھی نہیں ہے کہ ایک دفعہ خوب مخت سے قرآن مجید یا حدیث شریف پڑھ لی۔ اعتراض کا مطلب یہ ہے کہ اس طرح تمہاری زندگی گزرے کہ تمہارے دامیں ہاتھ میں قرآن مجید ہوں اور باعث میں میں حدیث ہو۔ اور جب مرنے لگو تو نہ صرف تمہارے سینے میں بلکہ اس کے اوپر بھی کتاب و سنت ہوئے۔ اعتراض ہے۔ فلسفہ، اہل کلام اور اہل کشف کے طریقوں سے رجوع کرنے کے بعد یہی امام غزالی اور امام الحرمین رحمہما اللہ وغیرہ کا آخر عمل تھا کہ ان کی وفات محدثین کے منبع پر ہوئی اور امام غزالی رحمہ اللہ کی اس حال میں کہ صحیح البخاری ان کے سینے پر تھی۔ (۶۹)

وجود اور علم کی مبحث میں سوال دراصل دونہیں بلکہ ایک ہی بنتا ہے اور وہ سوال ”علم کیا ہے؟“ کا ہے۔ ”وجود کیا ہے؟“ کا جو بھی جواب دیا گیا ہے یاد دیا جائے گا تو اپنی نوعیت میں وہ علمی ہے یا ہو گا نہ کہ وجودی۔ اور ”وجود کیا ہے؟“ کے ہر جواب کی یہ تقدیر ہے کہ وہ علم کے پیمانے سے مਪ کر دیا جائے۔ پس ”وجود کیا ہے؟“ کا ہر جواب دراصل ”وجود کا علم کیا ہے؟“ کو بیان کر رہا ہے یا کر سکتا ہے۔ اس لیے ”وجود کیا ہے؟“ کا سوال ایک عبث اور بے کار کا سوال ہے۔ کیا وجود کی مبحث میں کوئی ایسا حکم موجود ہے کہ جو علم کی سند سے جاری نہ ہوا ہو؟ اب چاہے وہ علم سائنسی ہو یا مابعداً طبیعی (metaphysical)، نفسی ہو یا کشفی، مذہبی ہو یا تاریخی۔

سابقہ ادیان، انبیاء کی تعلیمات، کتاب و سنت، صحابہ و تابعین، فقہائے امت، محدثین عظام، ائمہ دین اور سلف صالحین میں سے کس نے وجود کیا ہے؟ کے سوال تو کجا لفظ وجود ہی کورتی برابر بھی اہمیت دی ہے؟ باقی علم کے مبحث میں قرآن مجید کی آیات بھی مل جائیں گی اور احادیث کی تعلیمات۔ فارابی (۳۲۰-۳۹۳ھ) کا کہنا ہے کہ فارسی اور یونانی زبان کے علاوہ دنیا کی کسی معروف زبان میں لفظ وجود کا مقابلہ موجود نہیں تھا اور عرب اس لفظ سے ناقص فلسفے کے زیر اثر عربی میں داخل ہوا ہے۔ (۷) کتاب و سنت میں لفظ ”موجود“ کے معنی کی ادائیگی کے لیے ”ظاہر“ کے الفاظ نازل ہوئے ہیں، جو اس لفظ سے کہیں زیادہ وسیع اور گہرے مفہوم کے حامل ہیں۔

حاشی

- (١) ويلهلم نيسل، 'ذاكشنر' مختصر تاريخ فلسفه يونان، مترجم خليفه عبد الحكيم، 'ذاكشنر پروفيسور' جامعه عثمانية، حيدر آباد دکن، ١٩٣٤ء، ص ٤٥-٤٦؛ حسن الفاتح قریب الله، 'فلسفة وحدة الوجود'، الدار المصرية اللبنانية، القاهرة، ١٩٩٦ء، ص ٢٨-٢٩۔

(٢) مختصر فلسفه يونان: ص ١٢٠۔

(٣) مختصر فلسفه يونان: ص ١٢٢، عمل عباس حلالی، 'روايات فلسفه'، تخلیقات، لاهور، ١٤٠٤ھ، ص ١٢٣۔

- (٤) تاسوعات أفلوطين، فرفوريوس الصورى، تعریب عن الأصل اليونانى للدكتور فريد جبر، مراجعة الدكتور جيار جهامى والدكتور سميح دغيم، مكتبة لبنان، بيروت، ١٩٩٧ء، ص ٤٣٦ - ٤٥٧، ٤٥٩ - ٤٥٩
- الفلسفة اليونانية مقدمات ومذاهب، بيسار، محمد عبد الرحمن، شيخ الأزهر، الدكتور، بيروت، المنشورات العربية، ١٩٧٣ء، ص ١٥٤ - ١٥٥؛ صالح حسين الرقب، الدكتور، دراسة في الفلسفة اليونانية والإسلامية، المكتبة الشاملة، ص ٥٧ - ٦٠.
- (٥) رائے شیوموہن لعل ما تھر قدیم ہندی فلسفہ قومی کنسٹرائی فروغ اردو زبان، حکومت ہند، ۱۹۹۸ء، ص ۳۱۱۔
- (٦) قدیم ہندی فلسفہ: ص ۳۱۳ - ۳۱۴۔
- (٧) قدیم ہندی فلسفہ: ص ۳۲۱۔
- (٨) ابن عربى، محى الدين محمد بن على بن محمد، الفتوحات المكية، طبعة القاهرة، مصر، ج ٣، ص ٥٦٦ - ٥٦٦
- (٩) محمد بن على ابن القاضى محمد حامد بن محمد صابر الفاروقى الحنفى التهانوى (المتوفى: بعد ١٥٨١ھـ) موسوعة كشاف اصطلاحات الفنون والعلوم، مكتبة لبنان ناشرون، بيروت، الطبعة الأولى، ١٩٩٦م، ج ٢، ص ١٧٦٦ - ١٧٦٦
- (١٠) الطباطبائى، محمد الحسين العلامة، بداية الحكمه، بداية المعارف الاسلامية، ايران، ص ١١؛ التفتازانى، مسعود بن عمر بن عبد الله، شرح المقاصد، عالم الكتب، بيروت، ج ١، ص ٢٩٥ - ٢٩٥
- (١١) ابن تيمية، تقى الدين، أحمد بن عبد الحليم، الرد على المنطقين، دار المعرفة، بيروت، لبنان، ص ٧٣ - ٧٥، ٣٩ - ٤٠، ٥٤ - ٥٥، ٥٢ - ٤٣
- (١٢) عبد النبي بن عبد الرسول الأحمد نكرى، القاضى، دستور العلماء: جامع العلوم فى اصطلاحات الفنون، دار الكتب العلمية، بيروت، الطبعة الأولى، ١٤٢١ھـ، ٢٠٠٠م، ج ٣، ص ٣٠٣ - ٣٠٣
- (١٣) ابو البقاء الحنفى، ايوب بن موسى الحسينى القرىمى الكفوى، الكليات معجم فى المصطلحات والفرق اللغوية، مؤسسة الرسالة، بيروت، ص ٩٢٤ - ٩٢٤
- (١٤) الكليات معجم فى المصطلحات والفرق اللغوية: ص ٩٢٤ - ٩٢٤
- (١٥) بداية الحكمه: ص ١١ - ١١
- (١٦) بداية الحكمه: ص ١١ - ١١
- (١٧) موسوعة كشاف اصطلاحات الفنون والعلوم، ج ٢، ص ١٧٦٦ - ١٧٦٦
- (١٨) الكليات معجم فى المصطلحات والفرق اللغوية: ص ٩٢٤ - ٩٢٤
- (١٩) ابن عربى، محى الدين محمد بن على بن محمد، الفتوحات المكية، دار الكتب العلمية، بيروت، ١٩٩٩ء، ج ٤، ص ٢١٨؛ القيصرى، داود بن محمود بن محمد، مطلع خصوص الكلم فى معانى فصوص الحكم، مخطوط، جامعة الملك سعود، المملكة العربية السعودية، ١٩٥٧ء، ص ٣، النابلسى، عبد الغنى بن إسماعيل، الوجود الحق والخطاب الصدق، دمشق، ١٩٩٥، ص ١١ - ١١
- (٢٠) ابن عربى، محى الدين محمد بن على الاندلسى، فصوص الحكم، مترجم عبد القدير صديقى، مولانا، نذير سنز، لاہور، ١٩٩٨ء، ص ٢٧ - ٢٧
- (٢١) مهر على شاه، پیر، تحقيق الحق فى كلمة الحق، مترجم: مولوى عبد الرحمن بنگوى ومولوى فيض

- احمد، گولزه شریف، اسلام آباد، ۲۰۰۴ء، ص ۸۰۔
- (۲۲) مجموع الفتاوى، ج ۱۱، ص ۲۳۵۔
- (۲۳) القشیری، عبد الكریم بن هوازن بن عبد الملک، الرسالة القشیریة، دار المعارف، القاهرة، ج ۱، ص ۱۶۲-۱۶۳۔؛ (ابن قیم الجوزیة، محمد بن أبي بکر بن أیوب بن سعد شمس الدین، مدارج السالکین بین منازل إیاک نعبد و إیاک نستعين، دار الكتاب العربي، بیروت، الطبعۃ الثالثة، ۱۴۱۶ھ-۱۹۹۶ء، ج ۳، ص ۷۰-۶۸۔)
- (۲۴) مجموع الفتاوى: ج ۲۰، ص ۴۴۱-۴۴۸۔
- (۲۵) ابن تیمیة، احمد بن عبد الحلیم بن عبد السلام، درء تعارض العقل والنقل، جامعة الإمام محمد بن سعود الإسلامية، المملكة العربية السعودية، الطبعة الثانية، ۱۴۱۱ھ-۱۹۹۱ء، ج ۱، ص ۲۸۵۔
- (۲۶) ابن تیمیة، احمد بن عبد الحلیم بن عبد السلام، بیان تلبیس الجهمیة فی تأسیس بدعهم الكلامیة، مجمع الملك فهد لطباعة المصحف الشريف، المدينة المنورة، الطبعة الأولى، ۱۴۲۶ھ، ج ۵، ص ۲۷۴۔
- الفتوحات المکیة: ج ۱، ص ۱۴۰، القاشانی، عبد الرزاق، شرح فصوص الحكم، المطبعة المیمنة، مصر، ص ۳۔
- (۲۷) ابن تیمیة، احمد بن عبد الحلیم بن عبد السلام، الجواب الصحیح لمن بدل دین المسیح، دار العاصمة، السعودية، الطبعة الثانية، ۱۹۹۹ھ/۱۴۱۹ء، ص ۳۰۶۔
- (۲۸) محمد علی التهانوی العلامہ، موسوعة کشاف اصطلاحات الفنون والعلوم، مکتبة لبنان، بیروت، ۱۹۹۶ء، ج ۲، ص ۱۳۷۸۔
- (۲۹) ابن تیمیة، احمد بن عبد الحلیم بن عبد السلام، الجواب الصحیح لمن بدل دین المسیح، دار العاصمة، السعودية، الطبعة الثانية، ۱۹۹۹ھ/۱۴۱۹ء، ص ۳۰۹-۳۰۶۔
- (۳۰) ابن تیمیة، احمد بن عبد الحلیم بن عبد السلام، الجواب الصحیح لمن بدل دین المسیح، دار العاصمة، السعودية، الطبعة الثانية، ۱۹۹۹ھ/۱۴۱۹ء، ص ۳۰۶-۳۱۴۔
- (۳۱) فالوجود المطلق الخارجی موجود فی الشرع، وغير موجود فی العقل- الوجود الحق والخطاب الصدق: ص ۱۲۱۔
- (۳۲) الوجود الحق والخطاب الصدق، ص ۱۵۰-۱۵۱۔
- (۳۳) الوجود الحق والخطاب الصدق، ص ۱۵۰، ۱۵۱، ۱۵۳، ۱۸۱، ۵۳، ۱۵۱، ۱۵۳، ۱۸۱، ابن العربي، محی الدین، فصوص الحكم مع شرح الجامی، دار الكتب العلمیة، بیروت، ۲۰۰۴ء، ص ۱۵۵، الكاشانی عبد الرزاق، شرح الفصوص، المطبعة المیمنة، مصر، ص ۶۹۔
- (۳۴) الجواب الصحیح لمن بدل دین المسیح، ص ۳۱۲-۳۳۱۔
- (۳۵) ابن تیمیة، احمد بن عبد الحلیم بن عبد السلام، مجموع الفتاوى، مجمع الملك فهد لطباعة المصحف الشريف، المدينة النبویة، المملكة العربية السعودية، ۱۴۱۶ھ/۱۹۹۵ء، ج ۱۳، ص ۱۹۶-۱۹۸؛ مجموع الفتاوى، ج ۱۱، ص ۲۴۱۔
- (۳۶) الوجود الحق والخطاب الصدق: ص ۱۹۔
- (۳۷) الوجود الحق والخطاب الصدق: ص ۱۸۱۔

- (٣٨) مجموع الفتاوى: ج ٢، ص ٤٧٣-٤٧٠ -
- (٣٩) مجموع الفتاوى: ج ٧، ص ٥٩١-٥٩٠ -
- (٤٠) مجموع الفتاوى، ج ٢، ص ١٤١-١٤٠؛ مجموع الفتاوى: ج ٢، ص ٢٩٤-٢٩٦ -
- (٤١) تاسوعات أفلوطين، فرفوريوس الصورى، تعریب عن الأصل اليونانى للدكتور فرید جبر، مراجعة الدكتور حسیرار جهانی والدكتور سمیح دغیم، مکتبة لبنان، بیروت، ١٩٩٧ء، ص ٤٣٦-٤٣٧، ٤٥٧-٤٥٩؛ الفلسفة اليونانية مقدمات و مذاهب بیصار، محمد عبد الرحمن، شیخ الأزهر، الدکتور بیروت، المنشورات العربية، ١٩٧٣ء، ص ١٥٤-١٥٥، صالح حسین الرقب، الدکتور، دراسة في الفلسفة اليونانية والإسلامية، المکتبة الشاملة، ص ٥٧-٦٠ -
- (٤٢) فلسفه وحدة الوجود: ص ١٢٣ -
- (٤٣) ابن عربی، محی الدین محمد بن علی بن محمد، الفتوحات المکیۃ، طبعة القاهرة، مصر، ج ٣، ص ٤٢؛ الفتوحات المکیۃ، ج ٢، ص ١٢٩ -
- (٤٤) القونوی صدر الدین محمد، إعجاز البيان في تفسیر أم القرآن، مركز انتشارات دفتر تبلیغات إسلامی، مدينة قم، ١٣٨١هـ، ص ١١٠ -
- (٤٥) الجامی، الملا عبد الرحمن، رسالة وحدة الوجود (رسائل صوفية مخطوطۃ)، تحقيق سعید عبد الفتاح، دار الكتب العلمیة، ٢٠٠٧ء، ص ٤٢٥-٤٢٦؛ رسالة وحدة الوجود: ص ٤٣٠ -
- (٤٦) القيصری، داؤد بن محمود، رسائل قیصری، مؤسسة پژوهشی حکمت و فلسفه، ایران، الطبعة الثانية، ١٣٩١هـ، ص ١٧-١٤ -
- (٤٧) الجیلی، عبد الكریم بن إبراهیم، مراتب الوجود وحقيقة كل موجود، مکتبة القاهرة، مصر، ١٩٩٩ء، ص ١٥ -
- (٤٨) مراتب الوجود وحقيقة كل موجود، ص ٥١، ٥٣ -
- (٤٩) مجموع الفتاوى، ج ٢، ص ٤٦٩-٤٧٠ -
- (٥٠) مجموع الفتاوى، ج ٢، ص ١٧٥، ١٦١ -
- (٥١) مجموع الفتاوى، ج ١٦، ص ٢٦٥ -
- (٥٢) الإیحیی، عضد الدین عبد الرحمن، شرح المواقف، دار الكتب العلمیة، بیروت، ج ٢، ص ١٢٧-١٣١ -
- (٥٣) الفتوحات المکیۃ: ج ٢، ص ٢٤٨، ٢٧٦ - الفتوحات المکیۃ، ج ٣، ص ٤٧-٤٨، مجموع الفتاوى، ج ٢، ص ٤٦٩-٤٧٠ - ج ١١، ص ٢٤١ -
- (٥٤) الفتوحات المکیۃ، ج ٢، ص ١٢٩ -
- (٥٥) مجموع الفتاوى، ج ٧، ص ٥٩٢ -
- (٥٦) مجموع الفتاوى، ج ١٨، ص ٣٧٠ -
- (٥٧) مجموع الفتاوى، ج ٢، ص ١٧٧ -
- (٥٨) الفتوحات المکیۃ، ج ٤، ص ٢١٠، ٢١١ -
- (٥٩) مجموع الفتاوى، ج ٧، ص ٥٩٠ -
- (٦٠) مکتوبات حضرت مجدد الف ثانی، دفتر دوم، مکتوب نمبر، مترجم مولانا سید زوار حسین شاہ، مکتبه مجددیہ، کراچی،

ص ۱۹-۲۰

(۶۱) عبد القدير محمد الصدقي، مولانا، مترجم فصول الحكم، نذر يسنر، لاهاي، ۱۹۹۸ء، ص ۱۷-۱۸۔

(۶۲) الوجود الحق والخطاب الصدق، ص ۱۵۰، ۱۵۱۔

(۶۳) على بن محمد بن على الزين الشريف الجرجاني، كتاب التعريفات، دار الكتب العلمية، بيروت، الطبعة الاولى، ۱۹۸۳ھ، ۱۴۰۳ء، ص ۱۵۵، ۱۵۶۔ ارشاد الفحول الى تحقيق الحق من علم الاصول، محمد بن على بن محمد بن عبد الله الشوكاني اليماني، دار الكتاب العربي، بيروت، الطبعة الأولى، ۱۴۱۹ھ، ۱۹۹۹ء، ج ۱، ص ۲۰-۲۲۔

(۶۴) تاريخ فلسفة يونان، ص ۹۔

(۶۵) البخاري، محمد بن إسماعيل، الجامع المسند الصحيح المختصر من امور رسول الله ﷺ وسنته وأيامه۔ صحيح البخاري، دار طوق النجاة، بيروت، الطبعة الأولى، ۱۴۲۲ھ، ۷۰۱۸۔

(۶۶) مقاتل بن سليمان بن بشير الأزدي البلخي (المتوفى ۱۵۰ھ)، الوجوه والنظائر في القرآن العظيم، مركز جمعة الماجد للثقافة والتراجم، دبي، ۲۰۰۶ء، ص ۱۸۲-۱۸۵۔

(۶۷) أحمد بن فارس بن زكرياء القزويني الرازي، (المتوفى ۳۹۵ھ)، معجم مقاييس اللغة بِالْفَكْرِ ۱۹۷۹م، ج ۲، ص ۱۵-۱۹، الراغب الأصفهاني، أبو القاسم الحسين بن محمد (المتوفى ۵۰۲ھ)، المفردات في غريب القرآن، دار القلم، بيروت، الطبعة الأولى، ۱۴۱۲ھ، ص ۲۴۶-۲۴۸۔

(۶۸) مسلم بن الحجاج القشيري، المسند الصحيح المختصر بنقل العدل عن العدل إلى رسول الله ﷺ، كتاب الإيمان، باب الإسلام ما هو وبيان حصاده، دار إحياء التراث العربي، بيروت، ۳۹۱۔

(۶۹) ابن أبي العز الحنفي، شرح العقيدة الطحاوية، وزارة الشؤون الإسلامية والأوقاف والدعوة والإرشاد، الطبعة الأولى، ۱۴۱۸ھ، ص ۱۷۸، ابن تيمية، تقى الدين أبو العباس أحمد بن عبد الرحيم، درء تعارض العقل والنقل، جامعة الإمام محمد بن سعود الإسلامية، المملكة العربية السعودية، الطبعة الثانية، ۱۴۱۱ھ، ۱۹۹۱ء، ج ۲، ص ۱۶۲۔

(۷۰) الفارابي، ابو نصر، كتاب الحروف، الطبعة الثانية، دار المشرق، بيروت، ۱۹۹۰ء، ص ۱۱۲، ۱۱۳۔



دعوت رجوع الى القرآن کی اساسی دستاویز

ڈاکٹر اسرار احمد عثیہ کی مقبول عام تالیف

مسلمانوں پر قرآن مجید کے حقوق

اشاعت خاص: 45 روپے اشاعت عام: 30 روپے